
יהושע גורעוויטש / א ביאגראפישע סקיצע 


דער מחבר פון דער פֿאָלגנדיקער זאַמלונג דערציילונ- 
גען, יהושע גורעוויטש פון רמת אליהו, ראשון, ישראל, 
איז געבוירן געװאָרן אין אָ טיק, א באַקאַנט און 
מאָלעריש בעסאַראַבער שטעטעלע. אין זֵיין פריער קינד- 
הייט האָט אים זיין פאָטער זעלבסטפאַרשטענדלעך גע- 
שיקט אין חדר אַרײן לערנען חומש מיט רש'י {; אָבער 
זֵיין געמיט האָט איס געצויגן צו מוזיק... צום גליק איז 
זֵיין טאַטע, צאליק גורעוויטש, װאָס די שטאָט האָט אים 
לכבוד זיין געלערנטקייט גערופן ,,פאַניע גורעוויטש', גע- 
ווען אַ ייד אַ משכיל ; ער איז געווען באַהאַװנט אין דער 
רוסישער ליטעראַטור, אַפילו געליינט בייראָן אין ענגליש, 
האָט ער דווקא פֿאַרשטאַנען זיין קינד, אים געקויפט 
אַ פידעלע און מסכים געווען מיטן געדאַנק אז זיין זון 
זאַל אוױיסװאַקסן אַ מוזיקער (װאָס איז מן הסתם אין 
יענע צײיטן נישט געווען קיין באַזונדערער יחוס..). 


פופצן יאַר אַלט, איז יהושע גורעוויטש אַװעק קײן 
אָדעס שטודירן מוזיק ; עטלעכע יאַר שפּעטער, האָט 
דער יינגער גורעוויטש -- אויף דער באַשטעלונג פון 
באַקאַנטן טעאַטער דירקעטאָר זיגלער -- אָנגעשריבן 
אַן אָפּערעטע, ;,שמואלייק'', אין וועלכער די הױפּט- 
ראָל איז געזונגען געװאָרן פון דער באַװוּסטער קינסט- 
לערין סעווילא פאסטאר. אין יאָר 1028 באַזעצט זִיך 
גורעוויטש אין בוקאַרעסט, און װוערט טעטיק אויף 
פאַרשיידענע מוזיקאַלישע געביטן: ער שרייבט לידער, 
פאַרפֿאַסט מוזיק פאַרן יידישן טעאַטער, דיריגירט א 
באַקאַנטן מיליטערישן אַרקעסטער װאָס פלעג שפּילן 
אין מלוכה'שן פּאַלאַא לכבוד געסט, ביי אָפיציעלע גע- 

לעגנהייטן, באַאַרבעט פּאָלקלאָריסטישע מאָטיון, 
שרייבט מוזיק צו טעאַטער שטיק (װי, למשל, פֿאַר 
,דעס שוסטערס טעכטערלי', פון עמיל עלענבויגן (מיט 
ציליה פאדאלסקיה אין דער הױפּטראָל) א.א.וו. בשעת 
ער איז געווען פאַרשיקט אויף צװאַנגסאַרבעט, אונטער 
דעםס פאַשיסטישן רעזשים, פאַרפֿאַסט גורעוויטש זין 
שלאַגער ,דאָס יתוס'ל", װאָס טראָגט אַן עכאָ פון 
טרייסט און דערמוטיקונג צו די יידישע מאַסן אין זייער 
פולט..: 


גורעוויטש איז אָבער אויך אַ שרייבער : ער איז אין 
יענער צייט אַ מיטאַרבעטער פון דער ציוניסטישער װאַכנ- 
צייטונג ,,רענאשטערעיי. זיינע סקיצן פון יידישן לעבן 
זענען זייער הויך אַפּגעשאַצט. 


קומנדיק קיין ישראל אין 1964, שוין אין זיינע על- 
טערע יאָרן, זעצט ער פֿאַר זיין מוזיקאַלישע טעטיקײיט, 
צוו. אנ. אויך אין די ראַמען פון יידישן טעאַטער : זַיין 
מוזיק צו דער פּיעסע ,,מיט אַפענע אויגן'' (געזונגען פון 
אינא טאפֿער, ליא שלאנגער), זיינע נומערן אין ,,טשי- 
קאַגאָ בײנאַכטי (געזונגען פון סאוויטש גאַלדרײיך און 
לאָלאַ יאַקאָבאַװיטש) רופן אַרױיס אויפמערקזאַמקײט. 
דערפאַר איז פאַרשטענדלעך, אַז ישראלדיקע פּלאַטן- 
פירמעס זאָלן זיך אינטערעסירן מיט זיינע שאפונגען... 
;הד אַרצייי, למשל, האָט אַרױסגעלאָזט זײנע לידער 
געזונגען פון מאַריקאַ ויין; ,,מקוליתי', װוידער, האָט 
אַרױסגעלאָזט אַ פלאַטע מיט לידער, געזונגען פון ליאַ 
בלאַך און אינאַ טאָפער. גורעוויטש האָט אויך פֹאַר- 
פאַסט מעלאָדיעס צו געדיכטן פון יידישע פּאַעטן, װי 
איציק מאַנגער א. א. 


גורעוויטש שאַפט מיט דער הילף פון װאָרט, קלאַנג 
און... פאַרב : די הסתדרות, אין זיין װױנאָרט --- ראשון- 
לציון, האָט פאַר אים אָרגאַניזירט אַן אויסשטעלונג פון 


איבער דרייסיק זיינע בילדער אין אייל און גואש (מערצ 
0 לעצטנס באטײליקט ער סיך, מיט זעקס פיינע 
שאַפּונגען, אין אַ קאָלעקטיוער אויסשטעלונג אין קול- 
טור זאַל פון דער הסתדרות אין ראשון-לציון. 


מיט דער דערשיינונג פון דער דאַזיקער ערשטער 
זאַמלונג זיינער פון טיפּישע שטעטל-דערציילונגען אַנט- 
פּלעקט זיך קלאַר די פילזייטיקייט פון זיין שעפערישן 
דראַנג אַלס מוזיקער, מאַלער און דערציילער : און אַלצ 
אין אויטענטישער יידישער פֿאָלקסטימלעכקײיט. 


דער פֿאַרלאַג 


אידוב כהן 


קאמפאזיטאר, מאלער -- 
און א יידישער שרייבער 


אין אַ שיינעס פרימאַרגן דערלאַנגט מיר אַ פריינט 
אַ פּאַר בלעטלעך כתב-יד, אין יידיש מיט דער שרײיב- 
מאַשין, און פרעגט מיך צי װעל איך זײין אַזױ-גוט 
און אַרײנקוקן: אפשר איז פאַראַן א מעגלעכקייט 
אַרויסצוגעבן אַ זאַמלונג דערציילונגען פון יהושע גורע- 
וויטש ? איך האָב געװוּסט אַז גורעוויטש האָט אַ שייכות 
צו מוזיק; לעצטענס, װי מיר האָבן געזען אויף אַן 
אויסשטעלונג, אויך צו מ אַ ל ע ר י י. אָבער ליטעראַטור, 
װאָס פלוצים ? 

האָב איך אַרײנגעקוקט, אָנגעהויבן ממש צו לײיענען, 
אָנגעהויבן צו שטוינען, געבליבן פאַרבלעפט, און נישט 
געקאָנט אַװעקלײגן די בלעטער פון דער האַנט ביז 
כ האָב זֵיי נישט אין-איין-אָטעס איינגעשלינגען ביזן סאַ- 
מע סוף. דאָס איז געווען --- וי זאַל איך זאָגן ? --- עפּעס 
וי אַן אַנטפּלעקונג ! 

נאָר, לאָמיר נישט כאַפּן די פיש פאַר די נעא. עס זענען 
אַרײן אין דער פאַרליגנדיקער זאַמלנוג זיבן דערציילונגען, 
װאָס זענען פֿאַראײינהייטלעכט דורך צוויי הויפּט-מאַ- 
טיוון: דאָס שט עטל, נישט אַלס אַ געאַגראַפישער 
באַגריף (הגס ס'איז אינגאַנצן עכט אט יק!) נאַר אַלצא 
אַן אויטענטישער אויסדרוק פון ידישן שטיגער, 
פֿאַלקסטימלעך און װיטאַל ביזן מאַרעך פון די ביינער { 
און, צווייטנס, די ת ק ופ ה פון צווישן די צוויי וועלט- 
מלחמות, מיט אירע איבערלבענישן און פֿאַרוואַנדלונ- 
גען אונטער נייע סאַציאַלע און פּאַליטישע באַדינגונגען 
און אונטער נייע שטראמען פון השפעות און דרוק. אמת, 
דאָס איז הונדערטפּראַצענט בעסאַראַביע ! אָבער איך וויל 

דאָ אָפּגעבן אַן אמת ע עדות, אַזױ װי איך בין אַלין 
קײינמאַָל אין בעסאַראַביע נישט געװען, אַז די זיבן 
,,בעסאַראַבערי, אַדער אַפילו אַטיקער, װוּנדערבאַרע באַ- 
צויבערנדיקע מעשהילעך פּאַסן אַרײן אין יעדן היינט- 
שוין-פאַרװויסט-אוךן-פאַרװיאַנעט שטעטל פון מאַלדאַװע, 
בוקאַװינע, גאַליציע אַדער אוקראינע, אַזױי שיין װוי א 
הושענה אין מחזור אריין ! דאַס זענען לעבעדיק-צאפּלנ- 
דיקע, הייס-געפורעמטע שטייגער-בילדער פון אלגעמיין- 
יידישער קליינשטעטלדיקער טאַטעגלעכקײײט, באַמערקט 
און אויפגעצייכנט פון אַַ פילזייטיקן קינסטלערישן טאַ- 
לאַנט, װאַס פֿאַרמאַגט אַן אויג פאַר פאַרביקייט און אַ 
ס ט רונע אין האַרצן פאַר יידישער, װאַרעמער פֿאַלקס- 
טימלעכקייט. די דערציילונגען, פריילעך-שמייכלדיקע צי 
אומעטיק-זיפצנדיקע, טראַגן אויף זֵייער אַזוי-פילפאַרבי- 
קן געװאַנט דעם זִיגל פון אויטענטישן, כאַראַקטערפולן 
קליינשטעטלדיקן, עכט-יידישן ייד. מאַן אַדער פרוי, רב 
אַדער בראַדיאַגע, אַלטע יידענע צי פאַר:עסענע מויד, בעל- 
עגלה צי גביר, אַלע זענען געמאַלן און אויפגעכאַפּט אין 
זייער אַריגינעלער ספּעציפישקייט, כאַטש זיי זענען אויך 
אין דער זעלבער צייט לייכט אידענטיפיצירבאַר. די גא- 
לעריע איז רייך באַפעלקערט ; די געשעענישן זענען קאַ- 
לירפול און שפֿאַנענדיק ; די לייזונגען זענען קלוג און 
פול מיט מענטשלעכער װואַרעמקײײט. ווען ס'זאַל זִיךְ גע- 
פינען אַַ בעלן, װאַלט מען געקענט פאַרװואַנדלען יעדע 
דערציילונג דאַ אין אַ ,,פידלער אויפן דאַך", װײיל יעדער 
טיפּ דאַ זינגט זַיין אייגן ליד, האַט זַיין אייגענעס מענה- 
לשון, לעבט איבער אַן אייגענע גורלדיקע דראַמע (אַדער 
קאַמעדיע). 
צ 

אלס יידישער שרייבער איז, לויט מיין געפיל, יהושע 
גורעוויטש אַן אַנטפּלעקונג, אַ װוּנדער:אַמע מאַדנע אַנט- 
פּלעקונג פון אַ מוזיקער און מאַלער אין זיינע זיבעצי- 
קער, כה לחי. ביז נאַך אַמאַל אזויפיל ! 

זלאטקע די סופראזשיסטקע 


שטעטעלע זאַרנעשט... װער האָט געהערט פון דיר ? װוער 
קען דיך ? גליקלעכער פון דיר זענען געװען די שטעטעלעך 
קאַסרילעװוקע, זלאדיעיעווקע, קאזאדיעיעווקע... פון זיי האָט מען 
געשריבן יאָרן, יאָרן, און מען האָט זיי געמאַכט אַ שם אין דער 
גאַנצער װעלט, און דיך האָט קיינער נישט דערמאַנט, גלייך 
וי דו װאָלסט אויף דער וועלט נישט געוװוען! 

דאַרף איצט קומען עפּעס אַ בעסאראבער ייד און מאַכן אַ 
גװאַלד: יידן! װוּ איז יושר ? דאָס בעסאראבישע שטעטעלע 
זארנעשט האָט נישט עקזיסטירט ? און טאַקע די יידן פון דאָרטן 
זענען געווען אויף אַרױסצוװאַרפן ? 

לאָמיר זען, צי אַ קאַסרילעװקער ייד האָט זיך געקענט 


אַרױפכאַפּן אויף אַ פערד אָן אַ צוים און אָן אַ זאָטל, זיך 
צוהאַלטן מיט דער האַנט ביי דער גריווע און צוטוליענדיק פעסט 
צו זיך דעם זאַק מיט פאפאשויעס פון אַ דריי פּוד, געבן אַ 
קיצל מיט די פיס דאָס פערד און פּאַשאָל אין נאָענטן דאָרף 
צו דער מיל ?... 

אַדער אַ זלאָדיעיעװוקער ייד זאָל געווען אויפעסן אַ גאַנצע 
מאַמעליגע מיט ברינדזע, אויסטרינקען דערביי אַ פּאַר קילאַץ 
וויין און עס זאָל זיך ביי אים אַנזען װי אַ שמעק טאַבאַקע ? און 
דווקא אין זאַרנעשט האָט מען נישט געקענט געפינען אַ 
שיכורן ייד אַפילו אויף אַ רפואה, ווייל אַ זארנעשטער ייד, ער 
זאָל װערן שיכור, האָט ער באַדאַרפט אויסטרינקען כאָטש אַ 
פערטל עמער וויין, אי דאָס אויפן ניכטערן הארצן... ' 

היינט, װוּ האָט פאַרמאָגט קאַסריליעווקע אָדער קאזאדיעיעווקע 
אַזאַ ‏ גימפעטש דעם בעדער? געװען איז ער אַ הויכער, אַ 
ברייטבייניקער, מיט לאַנגע ריזיקע הענט און מיט מוסקולן פון 
אַן אַטלעט. זיין גבורה האָט געשמט איבער דער גאַנצער געגנט. 
אַז עס האָט זיך אויסגעלאַזט אין באָד דאָס האַלץ, פלעגט גימ- 
פעטש דער בעדער ברענגען פון דעם נאָענטן װאַלד אַ בוים 
אויף די פּלײיצעס, אים צעהאַקן און אויסהייצן די באָד... אַך און 
וויי איז געווען צו דעם מאַנסביל, וועלכן גימפעטש דער בעדער 
האָט באַמערקט, אז ער קוקט אַרײן אין פענצטערל פון דער 
ווייבערשער באָד. ער פלעגט זיך אונטערגנבענען, אים אַ כאַפּ 
טאָן מיט זיין ריזיקער האַנט ביים קאָלנער, אַרײנשלעפּן אין 
דער מקווה און אַזױ אָנגעטאָן װי יענער איז געוען, אים 
אָפּטובלען עטלעכע מאָל אין װאַסער... דערנאָך האָט ער אים 
געגעבן אַ הויב אויף אין דער לופטן און אַרױסגעװאָרפן אין 
דרויסן, גלייך אין דער קאַלוזשע.. אויסער דעם פּאַך פון אַ 
בעדער, האָט גימפעטש געהאַט נאָך אַ ספּעציאליטעט, װאָס עס 
האָבן אים געמעגט מקנא זיין פיל דאַקטוירים. אַז ביי איינעם, 
נישט אויסגערעדט זאָל זיין, אין אַרױס די קילע, האָט מען 
גערופן גימפעטשן דעם בעדער. פלעגט ער געבן אַ פאַרקאַטשע 
דעם אַרבל פון דער רעכטער האַנט, אָנשפּײיען אויפן גראָבן 
פינגער און מיט איין קוועטש אַריײנזעצן די קילע צוריק אויף 
איר אָרט... אַװודאי האָט דער , פּאַציענט" נעבעך גוט געקוויטשעט, 
נאָר װאָס זאָל מען טאָן... ביי פיקוח-נפש קוקט מען שוין אויף 
גאָרנישט... 

דאַרף זיך טרעפן אַ געשיכטע. גייט אַזױ אין אַ פרייטיק 
גימפעטש דער בעדער פון דעם מאַרק מיט אַ שבתדיקן קוילעטש 
אונטער דער פּאַכװע און שמייכלט צו פון פאַרגעניגן. מחיה! די 
באָד האָט ער שוין צוגעמאַכט, אַלײן זיך אויך אָפּגעבאַדן און 
אין דער היים װאַרט אויף אים אַ צעהאַקט לעבערל מיט שמאַלץ 
און אַ געשמאַק ראָסל-פלייש ! גייט צו צו אים פּעטרע חזירניקס 
זונדל, אַ שייגעץ פון אַ 25 יאָר, אַ סטודענט אין בוקאַרעשטער 
אוניווערסיטעט, וועלכער איז געקומען אויף ואַקאַציע צום טאַטן 
אין שטעטל זיך אָפּרוען: 

--דו זשיד! -- גיט ער צו אים אַ זאָג -- װאָס ביסטו אַזױ 
פריילעך ? דו שפּאַצירסט זיך וי ביי דיין טאַטן אין װיינגאַרטן! 

-- פאַרװואָס זאָל איך נישט שפּאַצירן ? =- ענטפערט מיט אַ 
שמייכל גימפעטש דער בעדער -- אויף גאָטס וועלט מעג יעדע- 
רער שפּאַצירן... 

-- אַחוץ די זשידעס. 

-- ווער זאַגט דאָס ? 

-- איך זאָג דאָס, און אַן דו װעסט פרעגן אַ סך שאלות, 
רייס איך דיר אויס די באַרד! -- און נישט געטראַכט קיין סך, 
גיט טאַקע דער שייגעץ אַ צופּ גימפעטשן דעם בעדער ביי דער 
באָרד... 

גימפעטש איז גאַרנישט ברוגז געװאָרן. אַזױ שמייכלענדיק, 
האָט ער אויפגעהויבן די האַנט און האָט אַראָפּגעלאָזט דעם סטו- 
דענט אַ פּאַטש, אַז יענער האָט תיכף אױיסגעשפּיגן צוויי ציין... 

דערהערט, װאָס עס האָט פּאַסירט מיט זיין זון דעם סטודענט, 
האָט פּעטרע דער חזירניק צונויפגענומען כוליגאַנעס , קוזיסטןי 
און געװאָלט מאַכן , פריילעך" אין שטעטל... זענען די יידן אַרױס 
פּון די שטיבער מיט שטעקנס און דובינעס (פאָרויס האָט גע- 
שפּאַנט גימפעטש דער בעדער, דווקא מיט די הוילע הענט) און 
האָבן אַזױ צעמימתט די כוליגאַנעס, אַז די זשאַנדאַרן, װאָס דער 
פּרעפעקט האָט געשיקט זיי זאָלן ראַטעװען די יידן, האָבן גאַר 
באַדאַרפט ראַטעװען די כוליגאַנעס פון יידישע הענט... 

מילא, מיט אַזױנע שטיקלעך פון די קוזיסטן איז מען אין 
זארנעשט שוין געווען געוווינט. זיי זוכן זיך, באַגראָבט מען זי 
אַן, מען טרייסלט אָפּ די הענט און מען פאַרגעסט... 

אָבער װאָס טוט מען מיט די צוויי שדכנים נעבעך --- פייוול 
דעם טויבן און יאנטל דעם רויטן ? עס איז ארויסגעקומען רחמנא 
ליצלן זײַ זאָלן נאָר גיין אין די הייזער... און בחורים און מיידלעך 
האָבן דווקא אין זאַרנעשט נישט געפעלט. װאָס זשע קומט אָבער 
אַרױס, אַז דאָס יונגװאַרג האַט בשום אופן נישיט געװאָלט חתונה 
האָבן דורך אַ שדכן! אַז פייוול דער טויבער אָדער יאנטל דער 
רויטער האַט פאָרגעלייגט אַ שידוך, פלעגט דער בחור אַ זאָג 
טאָן: 

-- ר' ייד, באַמיט זיך נישט אומזיסט, איך האָב ליב אַלײן 
מיר אויסצוקלייבן דאָס שטיקל שטאַף און עס באַטראכטן פון 
אַלע זייטן, צי עס האָט נישט קיין טשעלאפיברע, און צי עס האָט 
זיך נישט אַרײנגעכאַפּט אין דעם דער מאל... 

האָבן טאַקע די בחורים שפּאַצירט מיט מיידלעך, געטאַנצט 
מיט זיי אין , טאַנצקלאַס", געפירט ליבעס, געמאַכט תנאים, און 
די שדכנים נעבעך האָבן באַדאַרפט דאָס אלעס צוזען און שלינגען 
די סללנע:; 

אַ גליק, װאָס די עלטערן פון חתן-כלה האָבן פון רחמנות 
אונטערגעשיקט די שדכנים ווען אַלץ איז שוין געווען פאַרטיק, 
זי זאָלן קלאָמפּערשט אויך אַרײנװאַרפן אַ װאָרט. פייוול דער 
טויבער -- פון חתנס צד, יאנטל דער רויטער -- פון דער כלהס 
צד, און מען האָט זיי אַרײנגעשטופּט אין דער האַנט אַ ביסל 
, שדכנות-געלט". 

און װאָס פלעגט נאָר ניט אַריין די זאַרנעשטער יוגנטלעכע 
אין קאָפּ! אָט האָבן זיי גאָר געגרינדעט אַ ,, טריבונאַל", וועלכער 
האָט אָפּגעהאַלטן זיצונגען ביי יאשקע דעם פריזירער אין זיין 
,סאַלאָן". דער פאָרזיצער איז געווען ישראליק, אַ פאַרזעסענער 
בחור, אַ געוועזענער ישיבהניק, וועלכער האָט זיך צוגעגרייט 
,עקסטערנע" צום עקזאַמען אין אוניווערסיטעט. חיימל דער קא- 
סאָקער, אַ יונג לערערל מיט לאַנגע פַלעטעס איז געווען דער 
פּראַקוראָר", און בענטשיק נאטע דעם שניידערס זינדל, א 
גימנאַזיסטל פון דעם 6-טן קלאַס אין דער סאראקער גימנאַזיע --- 
דער , פאַרטיידיקער". 

געמשפּט האָט דער ,,טריבונאַל" װער עס איז אים אַריינגע- 
פאַלן אין דער האַנט: שפּינאָזאַן, דאַרװינען, סאַקראַטן, דעם 
ווילנער גאון, פּילאַטן, אפילו אהרון הכהן איז געווען אין געפאַר 
פארמשפט צו וערן, וייל נאָך דעם באַשולדיקונגס-אַקט פון 
פּראָקוראָר, האָט זיך אַרױסגעויזן, אַז אַהרון הכהן איז געווען 
פאַרמישט אין דעם קאמפלאט מיטן עגל! 

-- וי אַזױ קען דאָס זיין --- האָט געטענהט אין זיין רעדע 
דער פּראָקוראָר -- אַז אַזאַ פּערסאַנאַליטעט, מיט אַזאַ אױטאַ- 
ריטעט װי אהרון הכהן, די רעכטע האַנט פון משה רבינו, האָט 

דערלאָזט מען זאָל מאַכן דאָס עגל, צוגעזען די אַרגיעס און 
נישט גערירט מיט קיין פינגער ? ער האָט באַווייזונגען -- האָט 
געטענהט ווייטער דער פּראַקוראַר -- אַז בשעת מען האָט אין אַ 
ווילדן עקסטאַז געטאַנצט אַרום דעם עגל, האָט אהרון הכהן 
געהויבן אַ פיסל.. עס האָט שין געהאַלטן שמאָל מיט אהרון 
הכהן, ווען נישט דער פאַרטיידיקער, נטע שניידערס זינדל, דאָס 
גימנאַזיסטל, וועלכער האָט אין זיין רעדע אָפּגעװאַרפן אַלע באַ- 
שולדיקונגען פון דעם פּראַקוראָר. ער האָט געבעטן דעם, בכבודיקן 
טריבונאַל", ער זאָל נעמען אין אַכט דעם אױיסנאַם-צושטאַנד, אין 
וועלכן עס האָבן געלעבט אין דער מדבר די בני-ישראל און 
די מענטאַליטעט פון די מענטשן אין יענער ציט. ער האַט 
דערקלערט, אַז דאָס פּאַסיווקײט פון אהרון הכהן איז געוען 
פשוט אַ , דיפּלאַמאַטישער טריק", ער זאָל פאַרמיידן אַ בלוטיקן 
צוזאַמענשטױס צווישן די קעגנער, און געווינען צייט ביז משה 
רבינו װעט זיך אומקערן פון באַרג סיני מיט די לוחות.. 

דאָס פּובליקום האָט אַפּלאַדירט, און מאיר קראַטשיק, דער 
פּראַשעניע-שרייבער, אַ גרויסער מומחה אין די , זאַקאַנעס", האָט 
זיך געשוווירן, אז דער ,,צוציק", דער גימנאַזיסט, פאַרשטעקט אין 
די פּיאַטעס די אַלע סאראקער אַדװאָקאַטלעך, וועלכע האָבן ,,קע- 
שענעס אָן אַ גרונט און ליימענע צונגען"... 


און נישט נאָר די יוגנטלעכע פון זארנעשט האָבן באַװיזן 
קונצן. אויך די אָרטיקע וייבלעך זענען געװען נישט קיין 
פּאַרשלאָפענע און זיך נישט געלאָזט שפּײיען אין דער קאַשע. 
נאַָך דעם וי זיי האָבן געענדיקט מיט דער ווירטשאַפט, אויסגע- 
מאָלקן די קי, געגעבן עסן די גענדז מיט די הינער, איבערגעזיפּט 
דאָס פאפשויע-מעל, האָבן זיי זיך אױיסגעפּוצט און געגאַנגען 
אויף אַ זיצונג פון דער , ליגע פאַר פרויען-רעכט", אָנגעפירט פון 
זלאַטקע די , סופראזשיסטקע". 

געווען איז זלאַטקע אַ פאַרזעסענע מויד פון א 20 אאָר, אַ 
הויכע, אַ דאַרע, מיט אַ לאַנגער שפּיציקער נאָז און מיט , פרעמדע 

האָר", זי האָט געקענט ענגליש, געלייענט בײיראַנען און געווען 
אַ ווירטין װאָס מען זעט זעלטן. דאָס קאלדעריכל אויף איר בעט 
האָט נישט געהאַט קיין איין קנייטשל, די ציכעלעך פון די קישנס 
האָבן געשיינט פון ווייסקייט און יעדעס לעפעלע, יעדעס גלעזעלע, 
יעדעס צאַצקעלע האָט געהאַט זיין אָרט. פון איר אַלײן האָט 
שטענדיק געשמעקט מיט פּאַרפום, און דאָס פאַרגעלט אויסגע- 
צויגן פּנים האָט געגלאַנצט פון די זאַלבן און פּאָמאַדעס. 

גענייט האָט זי דאַמען-שניידעריי ,,נאָך דער לעצטער מאָדע", 
כאָטש אַליין האָט זי געטראָגן אַן אַלטמאָדיש לאַנג קלייד, אַ 
טשיקאַװע היטעלע מיט אַ פעדער און וייסע הענטשקעלעך 
זומער און ווינטער. דעם צונאָמען , סופראַזשיסטקע" האָט מען 
זלאַטקען געגעבן, ווייל זי האָט שטאַרק געקעמפט פאַר ,, פרויען- 
רעכט" און אויף די זיצונגען פון דער ,,ליגע"- געשיט פּעך און 
שוועבל אויף די מענער : 

-- קוקט אַן, איר זאָלט מיר געזונט זיין, װער עס זאָגט 
;שלא עשני אשה"! אָט דער ייד מיט דער נאָניע פול מיט 
טאַבעקע, מיט דער קלאַטשעװאַטע באַרד וי אַן אויסגעװוייקטע 
בארשט, און נאָך אַ צוגאַב מערידן -- דאַנקט ער גאָט, װאָס ער 
איז נישט געבוירן געװאָרן קיין אשה! נו וואדען... מיר פרויען 
זענען אויך מענטשן ? מיר זענען באַשאַפן געװאָרן נאָר דערויף, 
אַז מיר זאָלן באַפרידיקן די מענער און זייערע מיאוסע אינס- 
טינקטן, שטיין ביים טאָפּ, זיי צוגרייטן צום פרעסן און זיי וועלן 
זיין אונדזערע הערשערס און האָבן אַלע רעכט! און ווער זענען 
די מענער, מ'שטיינס געזאָגט, חיות! ערגער פון חיות! אַ 
חיה איז נעבעך ערנסט, װאָס זי טוט, באהאלט זי דאָס נישט, 
און די מענער זענען פאַרבאָרגענע נפשות, ליגנערס, פאַרפירערס, 
חוזק-מאַכערס, פאַרעטער !... 


אַװדאי האָבן די זיצונגען פון דער ,ליגע פאַר פרויען- 
רעכטיי נישט געבראַכט קיין גוטס. די ווייבער האָבן אָנגעהויבן 
מאַכן הוויות, זיך געבלאָזן, געװאָרפן דעם גט פאַר די פיס, 
און גיטעלע, נחמיהס דעם שניטקרעמערס וייבל, וועלכע איז 

געווען פיל יינגער פון איר מאַן, האָט זיך פאַרשלאָסן, און נישט 
אַרײַנגעלאַזט נחמיהן צו זיך אין שלאָף-צימער... 

-- דו וועסט אַרײנקומען, ווען איך װעל דיך רופן, נישט ווען 
דו װילסט! -- האָט זי צו אים אַרויסגעשריגן הינטער דער 
טיר -- דערווייל, זיי מוחל, גרייט צו אויף מאָרגן די בראשע, 
װאָס דו האָסט מיר צוגעזאָגט און ניט געקויפט, ווייל אַז ניט, 
וועסטו ביי מיר כאָליען אין צוייטן צימער, ביז דו װעסט 
פאַרשימלט װערן! 

איז געקומען נחמיה דער שניטקרעמער צו זלאַטקען מלא 
רציחה : 

-- הער נאָר, דו מויד! װאָס קלאַפסטו אַרײן די ווייבער אין 
קאָפּ פּוסטע מאַנסעס! ליגע-שמיגע, פרויען-רעכט! זע, איך 
זאָל דיר נישט אַראָפּרײיסן דעם פאַלשן צאָפּ! 

האָט אָבער נחמיה דער שניטקרעמער געמווזט אָפּטרעטן, 
ווייל ער האָט טאַקע שוין געכאַפּט אַ שפּײי אין דער באָרד און 
באַלד נאָך דעם איז אים נאָכגעפלויגן די קאַטשעלקע, מיט וועלכע 
זלאַטקע האָט פאַרמישט די מאַמעליגע... 

גי זשע און ריכט זיך, אַז זלאַטקע די , סופראַזשיסטקע" וועט 
אָפּטאַן אַ שטיקל, װאָס װעט אויפרירן דאָס גאַנצע שטעטל, 

קיין זאַרנעשט איז אַראָפּנעקומען א יידישע טרופּע, וועלכע 
האָט געגעבן פאַרשטעלונגען ביי זלמן דעם תבואה-הענדלער אין 
זיין מאַגזאָן. די ערשטע צייט איז נאַך דאָס פּובליקום געקומען 
אין טעאַטער. דערנאָך האָט אַנגעהױבן צו גיין װאָס אַ מאַל 
שװאַכער, אַז די אַקטיאָרן האָבן ממש געשפּילט פאַר די ליידיקע 
בענק... האָט די דירעקציע באשטימט, מען זאָל געבן איין 
פאַרשטעלונג אין דער װאָך, און דערווייל , טיילן"' בילעטן, 
אפשר וװועט מען צונויפשלאַגן אויף הוצאות און מען װעט קענען 
זיך אַריבערפּעקלען אין אַן אַנדער שטאַט... 

האָבן זיך די אַקטיאָרן אַרומגעדרײט פוסט און פאַס איבער 
דער שטאָט און זיך גוט ,,געלייטערט"... 

אין אַ טאָג, ווען זלאַטקע האָט געאַקערט מיט דעם ריסקל 
דאָס שטיקל ערד לעבן דער שטוב אויף צו פאַרזייען פאפאשויעס, 
איז דורכגעגאַנגען אַן אַקטיאָרל פון דער טרופּע. געווען איז ער 

נישט קיין מיאוסער בחור, האָט געטראָגן אַ שװאַרץ רעקל, 
שמאָלע הויזן מיט קעסטעלעך און לאַקירענע שיך מיט אויסגע- 
קרימטע אָפּצאַסן, 

ער האָט זיך אָפּגעשטעלט, געקוקט וי זלאַטקע אַרבעט מיט 
דעם ריסקל און אַ זאָג געטאַן : 

-- מאדאמעטשקע! איך קוק און װוּנדער מיך, וי אַזאַ דע- 
ליקאַטע פּערזאַן מיט אַזאַ גראַציעז פיגורל און איידעלע הענטע- 
לעך, מאַניפּולירט קיין עין-הרע אַזױ מאיעסטריש דעם ריסקל 
וי אַן אמתע פּױערטע !... 

זלאַטקע האָט אויפגעהויבן די אויגן און אַ פרעג געטאָן: 

-- ווער זענט איר מיסטער פּלאַם ? 

דער אַקטיאָר האָט זיך געגעבן אַ נייג : 

-- איך האָב די ערע מיך פאַרצושטעלן: מאַקס בערנסאָן, 
פרים אמארעז פון דער טרופּע, וועלכע גאַסטראָלירט אין זאַר- 
נעשט. 

-- זייער שיין -- האָט זלאַטקע אַ זאָג געטאָן --- אָבער איר 
האָט דאָ נישט אָנגעטראָפן דאָס אָרט. איינס בין איך נישט קיין 
מאדאמעטשקע, נאָר אַ פריילין, דאָס צווייטע האָט אייך קיינער 
נישט געבעטן איר זאָלט צוקומען צו מיר ריידן, און דאָס דריטע, 
גייט אייך געזונטערהייט און זייט מצליח.., 

דער אקטיאָר האָט געמאַכט אַן אומגליקלעכע מינע, די לינקע 
האַנט צוגעלייגט צום האַרצן, די רעכטע אויסגעצויגן אין דער 
לופטן און מיט אַ דראַמאַטיש קול אַרוסגערעדט : 

-- איך פאַרלאַז דאָס אָרט מיט אַ פאַרדרוס אין מיין האַרץ, 
װאָס איך מוז איבעררייסן דעם דיאלאָג מיט אַזאַ אינטערעסאנ- 
טער פּרימאַדאָנע... 

ווען ער האָט זיך שוין געלאָזט אַװעקגײן, האָט זלאטקע זיך 
אַנגערופן : 

--הערט נאָר, וי אַזױ הייסט איר דאָרט... מאָרגן נאָך מיטאָג 
װעל איך שפּאַצירן אויף דער פאליאנע. אויב איר װעט דאָרט 
אויך זיין, זאָלט איר זיך נישט דערוועגן צוקומען צו מיר, ווייל 
איר װעט כאַפּן דעם גרעסטן פסק ! 

אויפן צווייטן טאָג האָט זלאַטקע שפּאַצירט אויף דער פּאַליאַנע, 
און װי פון דער ערד איז אױיסגעװואַקסן לעבן איר דער אקטיאַר 
מאַקס בערנסאָן, 

זלאַטקע האָט אָנגעבלאָזן די ליפּעלעך : 

-- איר זענט וידער דאָ ? איך האָב דאַך אייך נעכטן עפּעס 
געבעטן, 

-- װאָס ? 

-- אַז איר װעט מיך זען אויפן שפּאַציר, זאָלט איר צו מיר 
נישט צוקומען... 

דער אַקטיאָר האָט געגעבן אַ צענעם די הענט : 

-- װאָס זאָל איך טאַן, אַז עס ציט מיך צו אייך מיין הארץ ?! 

זלאַטקע האָט אים אָפּגעמאָסטן מיט די אױגן און אַ פרעג 


געטאַן : 
--- אויף דער בינע רעדט איר אויך אַזױ שיין ? 
--- פּינקטלעך... 
-- נו, מעגט איר פאַרקויפן בייגל !... -- און דערווייל האָט זי 


געכאַפּט אַ קוק אויף זיין העמד -- װאָס איז דאָס פאַר אַ מאָדע 
ביי אייך, דער קאָלנער פון דעם העמד איז קלאָר און דאַס העמד 
אַלײן איז עפּעס גאָר ניט... פויגלדיק ?... 


-- דער קאָלנער איז אַ צוגעטשעפּעטער... -- האָט געזאָגט 
מיט אַ שמייכעלע דער אַקטיאַר -- איך שפּיל היינט אין פראַק, 
מוז איך האָבן אַ קלאָרן קאַלנער, דאָס העמד פאַרדעקט די 


פּאַפּירענע מאַנישקע... 
-- אהא... איצט פאַרשטיי איךך... -- האָט אַ מאַך געטאָן 


זלאַטקע און צוגעגעבן --- מאַרגן װאַש איך גרעט. אַז איר ווילט 
ברענגט דאָס העמד, װעל איך דאָס אויסװאַשן... 

זי האַט אַ שאַקל געטאַן מיטן קאָפּ און איז אַװעקגעגאַנגען, 

אויפן צווייטן טאָג האָט דער אַקטיאָר מאַקס בערנסאָן גע- 
בראַכט זיין העמד. 

ווען זלאַטקע האָט אויף אים אַ קוק געטאָן, האָט זי אזש 
אויסגעגלאַצט די אויגן : 

-- װאָר פאַר אַ יופּעצע טראָגט איר אונטער דעם רעקל? 


מיט קווייטן, מיט סטענגעלעך... 

דער אַקיאָר האָט זיך פאַררויטלט : 

-- דאָס איז דער באָבע יאַכנעס קאַפטל פון דעם גאַרדעראָב... 
איך האָב דאָס אָנגעטאָן ביז עס װעט זיך אויסטרוקענען דאָס 
העמד... און װאַרפנדיק אַ בליק אויפן געגרייטן טיש, אַ פרעג 
געטאָן : עס איז ביי אייך היינט אַ שמחה ? 

-- אין װאָס דערקענט איר ? 

-- איך זע אויפן טיש ווייסע בולקעלעך, בראַטן, געטראַנ- 
קעכץ... 

-- עס איז נישט קיין שמחה, דאָס איז מיין מאָלצײט. אפשר 
וועט איר אויך געניסן ? 

-- אַ דאַנק... איך האָב געגעסן, 

-- נו, װעט איר נאָך אַ מאָל עסן. זיצט. 

דער אַקטיאָר האָט, וייזט אויס, געהאַט אַ לאַנגן תענית, 
ווייל ער האָט אָנגעהױבן פּאַקן אויף ביידע באַקן, און אזוי גיך, 
װי ער װאָלט מורא געהאַט מען זאָל ביי אים נישט אױסכאַפּן 
פון דעם מויל דאָס עסן, 

װען ער האָט געהאַלטן ביים סוף האָט ער זיך אָנגערופן: 

-- איך רעד מיט אייך און ווייס אַפילו נישט וי אַזױ איר 
הייסט. 

-- זלאַטע הייס איך, 

דער אַקטיאָר האָט אַ ויילע געשויגן. דערנאָך האָט ער 
אַ זאָג געטאָן, וי פאַר זיך : 

--- און מיך רופט מען משה.. משה בערקאָװויטש.. מאַקס 
בערנסאַן איז מיין אַקטיאָרישער נאָמען.. 

פּלוצים האָט ער געגעבן אַ רוק אָפּ פון זיך דעם טעלער. 
זיין פּנים איז געװאָרן ערנסט און ער האָט אָנגעהױבן רעדן 
גאָר אַנדערש : 

-- זלאַטע, איך וויל זיך מער נישט מאַכן נאַריש פאַר אייך, 
שפּילן טעאַטער... איך הונגער... עס גייען אַװעק װאַכן אַז 
איך זע נישט קיין שטיקל פלייש פאַר די אויגן, איך קום אַפּ די 
טעג מיט ברויט און הערינג... דאָס טעאַטער גייט שלעכט, מען 

צאָלט נישט קיין גאַזשעס די אַקטיאָרן... איך האָב אַלץ פון זיך 
פאַרקויפט, פאַרזעצט... 

ער האָט אַ וויילע געשוויגן, זיך אַפּגעװישט דעם שווייס פון 
שטערן און גערעדט ווייספר. 

--- איך אַלײן בין פון קישיניעוו, בערל דעם שניידערס זון. 


איך בין אויך אַ שניידער, אַ הויזן-שניידער... מיין טאַטע האָט 
מיר אָבער געזאָגט: מוישע, װאָס טויג דיר דער טעאַטער, װועסט 
זיך אַרומשלעפּן מיט די אַקטיאָרן איבער די שטעט, וועסט זיך 
אומגליקלעך מאַכן... איך האָב אים נישט געפאָלגט, איך האָב 
געװאַלט די בינע, אַפּלאָדיסמענטן האָב איך געװאָלט, איך האָב 
מיך אָפּגעקױלעט, אָן אַ מעסער אָפּגעקױלעט!... 

ער האָט זיך אויפגעהויבן, געמאַכט עטלעכע שפּאַן איבערן 
צימער און זיך אַנידערגעזעצט לעבן זלאַטקען : 

-- איר הערט זלאַטע... ווען עס געפינט זיך אַ פרוי, זי זאָל 
מיך װעלן נעמען פאַר אַ מֿאַן, װאָלט איך חתונה געהאַט.. איך 
בין אַלט 22 יאָר. איך בין אַ גוטער שניידער... אַז איך מאַך אַ 
פּאָר הויזן, באַדאַרף מען ניט קיין פּראַבע... איך װאַלט מיך 
גענומען צוריק צו מיין מלאכה, זיך געעפנט אַן אַטעליע פון 
שניידעריי... איך זוך ניט קיין יונגע, אָדער אַ שיינהייט, זאָל זי 
זיין אַ געטריי ווייב, איך זאָל פירן אַ באלעבאַטיש לעבן, זיין 
מיט לייטן גלייך... 

ווען ער האָט געענדיקט האָט זלאַטקע אַ זאָג געטאַן: 

-- יאָ, משה, מיין גורל איז פּונקט וי אייער גורל. איר 
שפּילט טעאַטער אויף דער בינע, און איך שפּיל טעאַטער אין 
לעבן.. איך מאַך זיך, אַז איך האַס די מענער, איך באַשמוץ זיי, 
און אין האַרצן האָב איך אַ גרויסן וייטיק, װאָס אַלע מיינע 
חברטעס האָבן חתונה געהאַט, האָבן מענער, זענען באַלעבאַסטעס 
בי זיך, און איך בין פאַרזעסן.. לעב איינע אַלײן צװישן די 
פיר ווענט וי אַ קאַקאַװעיע... אַװודאי, װוען עס געפינט זיך אַ 
לייטישער בחור ער זאָל מיך װעלן, און איך זאָל פילן עפּעס צו 
אים, װאַלט איך פאַר אים חתונה געהאַט, און ער װאַלט בי 
מיר געלעבט וי אַ קייסער.., : 

זיי זענען ביידע אַנטשויגן געװאַרן... זיי האָבן זיך נאָר 

געקוקט איינער דעם אַנדערן אין די אויגן און האָבן ביידע 
גליקלעך געשמייכלט... 


שוין לאַנג האָט דאָס שטעטעלע זארנעשט ניט געהאַט אַזאַ 
חתונה װי עס איז געווען ביי זלאַטקען די , סופראַזשיסטקע". 
קינד און קייט האָבן גענומען אָנטײל אין דער שמחה. די אונ- 
טערפירער זענען געווען נחמיה דער שניטקרעמער מיט זיין 
ווייבל גיטעלע. פאַר פרייד, װאָס זלאַטקע האָט חתונה און װעט 
אפשר מער ניט , בונטעווען" זיין ווייב, האָט ער זיך אונטער- 
גענומען זיין דער אונטערפירער און האָט געגעבן אַ שיין דרשה- 
געשאַנק... 

ביי יאָסל פון דעם איינפאָר, אין זיין טשאפראן, זענען געווען 
אַװעקגעשטעלט לאַנגע טישן, ביי וועלכע עס זענען געזעסן 
חשובע בעלי-בתים פון דער שטאָט. מען האָט דערלאַנגט די 
,גאָלדענע יויך", און קלעזמאָרים האָבן צוגעשפּילט צו דער 
וועטשערע... 

פון אויבן אָן איז געזעסן דער חתן, דער געוועזענער אַקטיאָר 
מאַקס בערנסאַן, איצט האָט מען אים גערופן מיטן פּשוטן נאַמען 
משה'ילע". זיין שיין פּנים האָט געשיינט, װי אַלץ האָט אויף 
אים געשיינט: דער שװאַרצער באַלעבאַטישער קאַפּעליש, דאָס 
ווייסע העמד קלאָר װי זילבער, דער שװאַרצער אַנצוג, וועלכער 
איז געלעגן אויף אים וי אויסגעגאָסן.. 

לעבן אים איז געזעסן זלאַטקע, די כלה, אין אַ ווייס זיידן 
קלייד מיט אַ גירליאנדע אויפן קאָפּ און אַ קרענצל בלומען לעבן 
איר. זי האָט אויסגעזען עפּעס וי שענער... אירע באַקן האָבן זיך 
פאַררויטלט, דאָס שפּיצעכיק נעזל איז געווען פאַרפּודערט און 
האָט אויסגעוויזן קערצער, און אירע צוויי קלוגע אויגן האָבן ווען, 
ווען, געװאָרפן אַ ליבלעכן בליק אויפן חתן, און די אַנגערױטל- 
טע ליפּעלעך זענען זיך פאַרגאַנגען אין אַ גליקלעך שמייכעלע... 


נאָך זלאַטקעס חתונה איז די ,ליגע פאַר פרויען רעכט" 
זיך צעפאַלן, אָבער דער צונאָמען , סופראַזשיסטקע" איז פאר- 
בליבן זלאַטקען אויף שטענדיק... 

דאס שטעטעלע אטיק 
און דער רב ר' אבאלע 


עס איז אַ הייסער זומער-טאָג. די גאַסן פון דעם שטעטעלע 
אטיק זענען פּוסטע. דער יריד האָט זיך פאַרענדיקט, די גוים 
זענען זיך צעפאָרן, װאָס װעט מען זיצן אין קלייט און זיך 
פּרעגלען? האָט מען פאַרמאַכט די געשעפטן און מען איז 
אהיים געגאַנגען זיך אָפּרוען, כאַפּן אַ דרימל נאַכן עסן די 
קלייטן װעט מען שוין היינט ניט עפענען, נישטאָ פאַר וועמען. 
יעדערער האָט זיך איינגעקויפט װאָס ער האָט געדאַרפט אויפן 
יריד, און קיין נייע קונים װועלן ניט זיין, סיידן ביי מאירן פון 
דעם קלייטל, וועלכער פארקויפט ברויט, הערינג, עסיק און 
נאָך אַזעלכע זאַכן, און ביים וויין'שענקער משה זווידיניאק װועט 
זיין אָפן, ווייל אז מען װעט קומען קויפן אַ ברויט, אָדער אַ 
גוי װעט װעלן כאַפּן אַ טרונק בראַנפן און עס ועט זיין 
פאַרמאַכט, קען מען זי נאָך צעברעכן די טירן. 

אין דרויסן איז שטיל. עס רירט זיך ניט קיין בלעטעלע. די 
תמוזדיקע זון ברענט וי פייער. אירע שטראַלן טאַנצן אויף די 
דעכער, שפּרינגען אויף די ווענט, און װאָלטן זייער געװאָלט 
אַריינדרינגען דורך די פענצטער אין די שטיבער, קענען זיי ניט 
איבער די צוגעמאַכטע לאָדן; קאַטשען זיי זיך אַראָפּ אויף 
דער ערד און לאָזן אויס דאָס הארץ צו די גרעזעלעך, קווייטע- 
לעך, דערנערלעך, ציען פון זיי אַרױס דעם לעצטן טראָפּן זאַפט, 
װאָס עס איז זיי נאָך איבערגעבליבן פון דער בינאַכטיקער 
פייכטקייט. 


אָט שטייט דער בוים אין שול-הויף. שוין דאַכט זיך אַן אַלטער 
דוב, אַ געליטענער, קיין שטורעם און זאַװיערוכעס האָבן אים 
נישט געקענט איינברעכן. שטייט ער איצט נעבעך אַן אויסגע- 
מאַטערטער, די קארע האָט אויף אים אויסגעטריקנט, זי שיילט 
זיך, און זיינע אױסגעדאַרטע צוייגעלעך מיט די שיטערע 
פאַרװיאַנעטע בלעטע- האָב! אַ פּנים וי אַפּגעשלאָגענע הו" 
שענות... 


די זון ברענט... אויף דער גאַס איז אַרױס , שמענדריק מיט 
די גלעקלעך". דאָס איז הערש סטאַראָסטעס הונט. , שמענדריק 
מיט די גלעקלעך" רופט מען אים, ווייל זיין קלאטשעװאַטע פעל 
איז שטענדיק באַהאַנגען מיט בערלעך. די צונג איז אים אַרױס- 
געשטעקט אויף אַ מייל און האַצקעט זיך די גאַנצע צייט אין 
מויל; ער האָט פאַרזשמורעט די אויגן פון דער ליכט, זיך גענומען 
קראַצן גיך, גיך, מיט דעם אונטערשטן פיסל אין בייכל און 
דערווייל זיך אַרומגעקוקט װאָס עס טוט זיך. ניט געזען קיין 
שום נייעס, האָט ער געגעבן אַ גענעץ און איז אַנטלאָפן 
נעבן אַ שטיין, ביי אַ בערגעלע זאַמד, האָבן זיך צונויפגענו- 
מען אַ מחנה מערעזשקעס און אַרבעטן אויף װאָס די. װעלט 
שטייט ; מען לויפט אַהין און צוריק, מען איילט זיך, מען 
רעשט! אָט האָט איינע געכאַפּט אַ שטרוי, צוואנציק מאָל גרעסער 
פון איר, טראָגט די שװערע מאַסע צו אַ קליין גריבעלע און 
אַרבעט מיט אַלע כוחות אַרײנצושלעפּן דעם אוצר אין לעכל... 
פּלוצלינג לויפט אַן אַ וינטל, הייבט אויף פון דער ערך 
אַ ביסל שטויב, גיט מיט דעם אַ דריי אין דער לופטן און -- 
אַװעק. אויפן בלאַען הימל באַװוייזט זיך אַ כמאַרֶע, רוקט זיך 
פּאַמעלעך, פּאַמעלעך, און נאָך איר שלעפּן זיך נאָך עטלעכע 
קליינע זדרענצעװאַטע כמאַרעלעך. די זון איז פאַרשװוּנדן גע- 
װאָרן. די לופט האָט אַ טרייסל געטאָן. די צווייגעלעך האָבן 
זיך געגעבן אַ שאָקל. עס האָט אַ בליץ געטאָן, אַ דונער געטאַן, 


נאָך אַ בליץ, נאָך אַ דונער און מיטאַמאָל איז טונקל געװאָרן 
און עס האָט אַנגעהױבן צו גיסן אַ רעגן --- אַ מבול! 
די װאַסערן האָבן טאַקע שוין געגעבן אַ װאַש אָפּ לעבן 


דודל שוחטס קויל-שטיבל דאָס גאַנצע בלוט מיט די פעדערן 

און פאַרטראָגן ביז אין דער שמאָלער גאַס. דאָרט האָט זיך 
דאָס װאַסער באַגעגענט מיט די שטורעמדיקע ריטשקעס, אין 
וועלכע עס זענען געשװוּמען אַלטע שטיקלעך פּידעשװעס, 
שמאַטקעס, שאָלעכצער פון אייער, מיסט -- זיך געגעבן אַ לאָז 
באַרג אַראָפּ און פליאסק -- אַרײן מיטן גאַנצן באַגאַזש אין 
דניעסטער ! 

אויף דעם מאידאן האָט דער רעגן צעוייקט די באַליגעס. 
װאָס זענען פאַרבליבן פון דעם יריד און זיי צעשפּרײט אויף 
אַלע זייטן. דאָס איז נישט פון די גרויסע אומגליקן; זאָל ווערן 
שיין, קומען אַרױס די באַלעבאָסטעס, קלייבן צונויף די באַליגעס, 
מישן זיי אויס מיט ליים און פאַרטינקעווען דעם אויוון. 

דער מבול האָט לאַנג ניט געדויערט. מיטאַמאָל האָט אויפ- 
געהערט רעגענען. אויפן הימל האָט זיך באַװיזן אַ ברייטער 
רויטער פּאַס, ביזן צו דער ערד. עס האָט וידער אָנגעהויבן 
צו שיינען די זון, ליכטיק געװאָרן -- אַ פרייד פאַר דער נשמה ! 
די לופט אין פריש, קיל, און פון די אויפגעריכטע גרעזעלעך 
קאַפּען לויטערע טרערן, מישן זיך אויס מיט די זשומענדיקע 
ריטשקעלעך, װאָס טראָגן זיך פריילעך איבער די קלאָר-אָפּגע- 
װאַשענע שטיינדעלעך.. 

די גאַס האָט אויפגעלעבט. עס האָט אַנגעהױבן רעשן, 
זשומען. דער ערשטער איז אַרױסגעלאָפן פון חיה דער קאַרעלאַפּ- 
ניטשקעס אָבאָרע דער גאָנער מיט אַ גוואלטיקן געשריי, און 
נאָך אים די גענדז מיט די קאַטשקעס, צוגעלאָפן צו די אָנגע- 
פילטע גריבער מיט רעגן-װאַסער, אַרײין אינעװוייניק, אָפּגעשװענקט 
די קעפּלעך און זיך גענומען שוימען אַהין און צוריק מיט 
גרויס גדלות. 

פון די שטיבער איז מען אַרױס מיט בעזימער און לאָפּעטעס 
אַפּרײיניקן די בלאַטע פון דער שוועל און אַרױסשאַרן דאָס װאַסער 
פון די גאַניקעס, 

אַט איז שוין דאָ יואל קװאַסניק. צוליב דעם הייסן טאָג, 
האַט ער היינט ניט צוגעגרייט קיין קװאַס, נאַר , מאַראָזשענע?, 
וועלכע ער האָט געהאַלטן ביז איצט אין דער ליעדאָווניע, אַז 
עס זאָל גוט פאַרפרוירן ווערן. אין איין האַנט האַלט ער אַ 

קליין אויפגעדעקט פעסע/ע, און אין דער צוייטער אַ לעפל, 
מיט וועלכן ער טיילט די מאָראָזשענע און גיט אויך צו פאַרזוכן 
,אויף פּראָבע". די סחורה שרייט ער אויס אויף דריי שפּראַכן: 
אויף יידיש, רומעניש און רוסיש: ג,יידן! קװיקט דאָס האַרץ 
מיט אַ קלאַטן שלונג! אינגעצאטא רעטשע שי דאלטשע! סאַ- 
כארנע מאָראָזשענע !" 

פון דער ציגיינערשער גאַס קומט אָן סאָסיאָלע די סעדיכע מיט 
אַ שיסל געבראַטענע עפּל. סאָסיאָלע טראָגט זומער און ווינטער 
עטלעכע אונטערקליידלעך און אַ װאָלענע שאַל, מיט וועלכער 
זי באַדעקט די שיסל מיט די עפּל. ביים פאַרקויפן, הייבט זי 
אונטער די שאַל, שלעפּט אַרױס אַן עפּל און דעקט תיכף צו 
די שיסל, מען זאָל ביי איר ניט אַרױסגנבענען , פון אונטער דער 
האַנט" אַ פּאַר עפּל. 

אָט הערט זיך אַ געזאַנג פון א דין קװיטשעדיק קולכל. 
דאָס גייט די ,װאַסיליטשעכע", אַן אַלטע גויע, װאָס באַדינט 
די יידן. זי האָט שוין געמאַכט אַ כוסה און איז שטאַרק פריילעך. 
די װאַסיליטשעכע איז אין דער יוגנט געווען אַן אם און געגעבן 
זייגן אַ סך יידישע קינדער, וועמענס מאַמעס סהאָבן נישט געהאַט 
קיין מילך. עס זענען דאַ אין שטעטל יידן מיט בערד, װאָס האָבן 
ביי איר געזויגן. אויף אַלע יידישע חתונות איז די װאַסיליטשעכע 
אַ מחותנתטע. מען איז זי מכבד, און נאָך דעם װאָס זי נעמט אַ 
גוט גלעזעלע משקה שטעלט זי זיך אַװעק לעבן די קלעזמער 
און טאַנצט אויס אַלע טענץ ביז אין דער פרי. אויף די יידישע 
לוויות שפּאַנט זי פאַרויס, קלאַפּט זיך מיט די הענט אין קאָפּ 
און וויינט און קלאָגט אויף אַ קול מיט ביטערע טרערן אַז אַ 
שאלטיק פאַרטשעפּעט זי איף דער גאַס, זאַגט זי ניט זיינע 
עלטערן, נאָר זי קומט אין חדר אים פאַרקלאָגן פאַרן רבין.. 

-- פיש, פרישע פרישע! קויפט פיש אויף שבת! -- דאָס 
איז אָנגעקומען יאָסל באַהעלפער מיטן קויש פיש. יאָסל באַ- 
העלפער איז אַ דרדקי-מלמד און אין די פרייע שעהען פאַר- 
קויפט ער פיש. ער איז אַ מאָל געווען אַ באַהעלפער און כאָטש 
ער האָט איצט אַ חדר מיט תלמידים, טראָגט אַ באַרד, איז ער 


אַלץ פאַרבליבן מיט דעם נאָמען ,יאָסל באַהעלפער". 

דער ערשטער קויפט ביי אים פיש שאַיַע איקיװאַטע, , דער 
פּרעסער". אַזױ רופט מען אים אין שטעטל, וייל ער האַט 
זיך ליב צו באַרימען מיט זיין עסן. ער הױבט אויף דעם 
געקויפטן פיש פון אַ פּאַר קילאָ אין דער לופטן און גיט אַ 
זאַג צו די איבעריקע : 

-- איר זע-עעט דעם קקקקאַרפּ ? מאָרגן מע-עעגט איר זאָ-אָגן 


נאָך אים קקקקאַדיש! 

שאַיע איקיװואַטע איז דווקא אַן אַדװאָקאַט, שרייבט פּראַ- 
שעניעס, כלאָפּאַטשעט און וואלאסט פאַרֹן ‏ זשאָדעקאַטאַר" 
(ריכטער) און אויף די פּראַצעסן לאַזט ער ניט זיינע קליענטן 
אַרױסרײידן קיין װאָרט. ער , רעדטי פאַר זיי, 

האָט זיך געמאַכט, אַז דער קאטיגעניק יאקל , די באנטעס" 
האָט זיך צעשלאָגן נאָך מיט קאטיגעניקעס און האָט איינעם פון 
זי אױסגעקלאַפּט אַ צאָן. האָט יענער אויף אים איינגעגעבן 
אין געריכט. װען עס איז געקומען צום פּראָצעס, האָט יאקל 
,די באנטעס"" גענומען פאַר זיין פאַרטיידיקער דעם אַדװאָקאַט 
שאַיע איקיװואַטע. בשעת זיין רעדע האָט זיך דער אַדװאָקאַט 
אַזױ פאַריקעט, אַז דער זשאַדעקאטאר האָט אָנגעװאָרן דאָס גע- 
דולד, אַ קלאַפּ געטאָן מיט דעם קולאַק אין טיש און אויסגע- 
שריגן : 

-- װאָס איז דאָס פאַר אַן אַנשיקעניש אויף מיר ? איך װעל 
משוגע װערן! גענוג! -- און האָט אַפּגעװישט דעם גאַנצן 
פּראָצעס... דער קאטיגעניק יאקל ‏ די באנטעס" האָט אזש גע- 
טאַנצט פאַר פרייד און האַט פאַר יעדערן געזאָגט : 

-- אָט דאָס הייסט אַן אַדװאַקאַט! ער דערענדיקט נישט דאָס 
װאַרט, און מען ווייסט שוין, װאָס ער מיינט! 

אויפן מאידאן ווערט װאָס א מאָל פריילעכער, 

אָט זענען אַרױסגעגאַנגען אויפן שפּאַציר יינגלעך- און 
מיידלעך. מען לאַכט, מען ויצלט זיך און מען , פלירטירט". 
די יוגנטלעכע זענען צעטיילט אויף צוויי קלאַסן: , אינטעלי- 
גענץ" און , פּראַסטאַקעס". די אינטעליגענץ באַשטײט פון גימ- 
נאַזיסטן, גימנאַזיסטקעס און אַפילו אַ סטודענטל, דעם גבירס, 


מאָטל װאַסילקאַווסקיס זינדל -- לאאָסיע. די ,פּראָסטאַקעס" 

הור "יי =+ 


,4 בי ראקכזיזוו: יט אמט -4:; 


זענען פּריקאַזשטשיקעס, זייגער-מאַכערס, טעכניקערס, סוחרימ- 
לעך און סתם ניט קיין , שטודירטע". די אינטעליגענץ רעדט 
צווישן זיך נאָר רומעניש אַדער רוסיש (די עלטערע) און וילן 
בשום אופן ניט שפּאַצירן אויף דער גאָס מיט אַ , פּראַסטאַק". 


פּלוצים הערט זיך אַ סקריפּ פון רעדער, אַ קנאַק פון אַ 
בייטש און אַ פאַרחריפּעט קול: ,װיאַ שקאַפּעס!". דאָס קערט 
זיך אום פון דעם אקניצער וואקזאַל לייזער בעל-עגלה מיט זיין 
, פאַיעטאָן". כאַטש ער איז אַ בעל-עגלה, וװינט ער איפן 
מיידאן, צװישן די חשובע בעלי-בתים און מאַכט זיך אַ קליינעם 
צימעס פון דער ,, אינטעליגענץ". אָט האָט ער געגעבן אַ קערעווע 
אויס דעם פאַיעטאַן און איז אַרײין מיטן דישל גלייך צווישן דער 
שפּאַצירנדיקער ,,אינטעליגענץי און גיט אַ געשריי: 

-- היי! סקאָבענטן פּראַנצעדראַלעס! יידיש זענט איר קליין 
צו רעדן? אַ רוח אין אייער שוויגערס עלטער באָבעס מחותן 
פון דער כלהס צד, ויאָ! מען שווייגט אים אָפ, ווייל אַז ניט, 
קען מען כאפּן פון לייזערבעל-עגלה אַ בייטש, אַז מען זאָל דאָס 
פילן אַ גוט שטיקל צייט... 

עס רוקט זיך אַן דער אויפדערנאַכט. די זון איז פאַרגאַנגען 
און דער בלויער הימל װערט װאָס אַ מאָל טונקעלער. די לופט 
שמעקט מיט גרינקייט, מיט פאליני און מיט צוגעברענטער 
מאַמעליגע. דאָס קאָכט מען אין די שטיבער וועטשערע. פון דער 
ערד רינען אָפּ די לעצטע ריטשקעלעך און לאָזן איבער אַ 
געדיכט קלעפּענדיק בלאַטקעלע. 

די באַלעבאַטים הייבן זיך אָן צונויפקומען אין רעדל 
שמועסן ,אַ ביסל פּאָליטיק". אָט קומט אָן דוד שפּרינץ. ער איז 
אַ ייד מיט אַ ,,װאָג", היט זיך אָפּ, שטענדיק אָפּגעפּוצט, אָפּגע- 
בערשט, די שטיוועלעך גלאַנצן. דוד שפרינץ איז אַ בורר, אַ 
שטיקל פילאָזאָף. אַז יענער רעדט צו אים, הערט ער אים אויס 
ביזן סוף, שלאָגט ניט איבער און ענטפערט ערשט גאָרניט. ער 
גיט אַ שאַקל מיטן קאָפּ און אַ ברומקע: ;נו, װאָדען".. און 
גייט ווייטער.., 

צום רעדל קומט אויך צו דער , לאַנד-שדכן", מאָטל קאָבריק. 

ער פירט אויס גרויסע שידוכים, קאַרעספּאַנדירט מיט בוענאָס- 
איירעס, אמסטערדאַם, פּאַריז, האָט , גלענצענדיקע פּאַרטיעס", 
רעדט די מיידלעך רייכע חתנים, און אַלײין האָט ער גאָרניט קיין 
פּנים פון אַ שדכן, נאַר גיכער פון אַ חתן, וועלכן מען דאַרף 
באַלד פירן אונטער דער חופה. דאָס בערדעלע איז אים ארומגע- 
שוירן קיילעכיק, טראָגט אַ האַרטן קאַפּעליוש מיט אַ קאָלירט 
שניפּסל, אַן אױסגעפּרעסטן אנצוג און דרייט דאָס שטעקעלע 
אין דער האַנט. די ווייבלעך, אז זיי באַגעגענען אים, לאָזן זיי 
אַראָפּ די אויגן און פאַררויטלען זיך... ער אַלײן זאָגט זיך ניט 
אָפּ פון אַ , פלירטליי און איז אַ גרויסער מומחה אין די ווייבערשע 
ענינים. 

אַז אַן עלטערער ייד, אן אלמן, וועלכן ער רעדט אַ שידוך 
אַ ווייבעלע יינגער פון אים, גיט אַ פרעג : 

-- ר' מאָטל, װי אַזױ איזן עפּעס דאָס וייבעלע, װאָס איר 
רעדט מיר ? 

ענטפערט מאָטל קאבריק : 

-- װאָס דאַרפט איר נאָך פרעגן? אַז זי געפעלט מיר, מעג 
זי אייך אויך געפעלן. זעט בעסער, איר זאָלט קענען דעם פסוק, 
מען זאָל אייך ניט באַדאַרפן אונטערטייטלען".. 

אָט איז צוגעקומען צום רעדל , די באָרד". אזוי רופט מען דעם 
ווייןדשענקער לייזער קארדאנסקי, ווייל ער האָט אַ ווייסע לאנגע 
באַרד װי אברהם אבינו. לייזער קארדאנסקי האָט ליב אַ 
קערטל, שעמט מיט זיין רויטן וויין און היילט אויך פון ציין- 
ווייטיק. דאָס טוט ער פאַר מצווה. אז איינעם כאַפּט אַן באַנײיכט אַ 
צאָן, לויפט ער צום וויין-'שענקער לייזער קארדאנסקי און קלאַפּט 
אַן אין דער טיר. לייזער קארדאנסקי קריכט אַראָפּ פון דעם בעט, 
נעמט אים אַרײן אין שטוב און זעצט אים אַװעק אויף אַ בענקל, 
דערנאָך נעמט ער אַרױס פון דעם שיפלאַד אַ פלעשעלע מיט יאַד, 
טונקט אין דעם איין אַ שטיקעלע װאַטע און מיט אַ שפּאַקטיו 
אויף דעם אויג, זוכט ער אויס דאָס לעכל פון דעם קראַנקן 
צאָן און שטופּט אַהין אַריין דאָס שטיקעלע װאָטע. מען זאָגט, 
אַז ער נעמט צו דעם וייטיק, ממש ,וי מיט דער האַנט". 

מאַכט זיך, אַז איינער זאָל קומען צו אים ביינאַכט מיט אַ 

װייטיק אין אַ צאָן. לייזער קאַרדאַנסקי גרייט צו װאָס מען 
דאַרף און נעמט זיך שוין זוכן מיטן שפּאָקטיוו דאָס לעכל פון 
דעם צאָן, זאָל דער , פּאַציענט" אַ זאָג טאָן : 

-- ר' לייזער, אפשר װאָלט איר מיר גאָר געגעבן אַ ליטרע 
שטאַרקן בראָנפן, איך זאָל מיר אויסשווענקען דעם גאָרגל... 

-- עס טוט דיר וויי דער גאָרגל, צי דער צאַן ? 

-- װאָס איז פאר אַ חילוק? דער צאָן איז דען ניט לעבן 
גאָרגל ? 

דאָ װוערט שוין דער ויין-שענקער, לייזער קארדאנסקי, אַ 
ביסל ברוגז : 

-- הער זשע, דו הולטאַי! איך על דיר איצט געבן דאָס 
ביסל בראַנפן, נאַר אַז דו ועסט קומען דאָס צווייטע מאָל און 
וועסט מיך אויפוועקן פון שלאַף, מיט אַן אויסרייד, זאָלסטו 
וויסן, אַז איך װעל דיר אויסזעצן אַ צאָן, אַז איך זאָל טאַקע 
האָבן ביי װאָס זיך צו פּאָרען... 


און אָט איז שוין דאָ ביים רעדל טשאַרני סופר, א יידענע אַ 
קאָזאַק, האָט אויף זיך אַ , מאַנסבילישן קאָפּ". זי איז אַ הויכע, אַ 
דאַרע, מיט אַ געקארטשעט פנימל און מיט אַן אַרוסגעשטעקטער 
אונטערשטער ליפּ. די ליפּ, זאָגט מען, נוצט איר צום טרינקען 
טי , פּערעקוסקע". דאָס שטיקעלע צוקער, װאָס זי בייסט אָפּ, 
פאַרוקט זי ערגעץ אין אַ פאַרבאָרגן אָרט פון דער ליפּ, אַן זי 
קען אויסטרינקען צען גלעזער טיי, און דאָס שטיקל צוקער זאָל 
אלץ זיין גאַנץ.. טשאַרנע סופר לייענט בלעטער, פאַרשטייט 
פּאַליטיק און איז בקי אין היסטאָרישע געשעענישן. זי דרייט זיך 
נאָר צוישן מענער, מיט יעדן איז זי אויף ,,דו", און דאָס רעדן 
אירס איז עפּעס ניט פון קיין יידענע : 


-- אוי. יאַנקל, ביסט אַ שוואנץ! פון הומאַניטאַריזם רעדסטו! 
אַ פּאַליאק אַ הומאַניסט ? אז קאָסטיושקע האָט געװאַלט דערווייזן 
די פּאַליאקן, אַז די יידן האָבן געדינט געטריי אַפילו אין פראַנק- 
רייך אין יאָר 1789 אין פּאַריזער נאַציאנאַלער גװאַרדיע, האָט 
ער עפּעס געפּױעלט מיט דעם? צי אַז נאַפּאַלעאַן באַנאַפּאַרטע 

האָט געשאַפן אַ װאַרשעװער הערצאָגטום אונטער דעם זאַקסישן 
קעניג פרידריך אױגוסט דעם דריטן, איז די יידן געווען בעסער 
אין פּױלן ?,,י 


טשאַרנע סופר האָט דריי טעכטער. צוויי זענען ציין-דאָקטאָר- 
שעס און די דריטע לערנט אין דער גימנאַזיע. די קינדער האָבן זי 
שטאַרק ליב און מען רעכנט זיך מיט איר מיינונג... 

דאָס רעדל פילט אויס חיים-אהרון דער ,לץ". ער אין אַ 
פריילעכער ייד, אַ ווערטל-זאָגער, ,אַ פאַרשלעפּטע קרענק". אז 
ער עפנט נאָר דאָס מױיל, לאַכט מען שוין. ער אַלין לאַכט 
ניט, נאָר נאָך יעדן וויץ מאַכט ער אַ רחמנות-פּנים, נאָר װוי ער 
וויינט.., 

מען הייבט אָן שמועסן וועגן פּאַליטיק, פון נייעסן. עס 
קלעפּט זיך ניט. אין אַזאַ שיינעם נאָכמיטאָג װאָלט זיך געגלוסט 
אַ ביסל פאַרברענגען, זיך פריילעך מאַכן, קוקט מען טאַקע אַרױיס : 
עס קומט ניט אָן יאַסאַלע פייגיס ? יאַ! אָט איז ער דאַ! 

יאָסאַלע פייגיס האַלט אַ קלייטעלע פון הייוון. ער אין אַ 
חסיד, אַ שטאַרק ערלעכער ייד און אַ גרויסער אָרימאן. ער אליין 
איז צופרידן, וויפל ער האַט. ער דאַרף ניט מער. האָט ער אָבער 
גרויס עגמת-נפש, װאָס די אטיקער יידן היטן ניט אַפּ אַלע 
מצוות, זענען אַפיקורסים און דערווייטערן דאָס קומען פון משיחן... 

אין אַ טאָג האָט ער איבערגעשראָקן דאָס גאַנצע שטעטל. 
ער איז אַרומגעגאַנגען איבער די גאַסן, געקרעכצט און זיך 
געבראַכן די הענט. דאָס פּנים איז אים געווען בלאַס און ער 
האַט-קוים אַרױסגערעדט : 

--- יידן, אַן אומגליק ! וויי איז מיר ! אַ גרויסער אומגליק !"... 

מען איז אַרױסגעלאַפן פון די שטיבער דערשראַקן. 

--- װאָס איז, ר' יאַָסאלע ? װאָס איז געשען ? 

-- אַן אומגליק! געװאַלד! אַ צאָרן !!!... 

-- װאָס איז? עס ברענט ? עמעצער איז געשטאַרבן? 

-- ערגער !... דער ליאך יאסאָפּ מאַזילע האָט זיך אָנגעשיכורט 
און זיך אָפּגעבאַדן אין דער ווייבערשער מקווה! געװאַלד!!! 
לאָזט ניט די ווייבער גיין אין מקווה זיך טובלען. עס קען נאָך 
אַרױס חלילה אַ גזירה אויפן שטעטל !... 

ווען יאָסאלע פייגיס קומט צו צום רעדל, מאַכט חיים- 
אהרון, דער לץ, אַ פרום פּנים און גיט אַ זאָג : 

-- אוי, ר' יאָסאלע, ביז װאַנען װעלן מיר זיין אין גלות ? 
ווען װעלן מיר אויך האָבן אונדזער אייגן שטיקל לאַנד? 

יאָסאלע פייגיס וװאַרפט אויף אים אַַ פייערדיקן בליק: 

-- דו וילסט אַז גאָט זאָל דיר געבן אַ לאַנד! אַפּיקורס! 
גויעץ! האָסט היינט געמאַכט אַ מוציא ? האָסט אַרײינגעקוקט אין 
אַ ספר ? האָסט געזאָגט אַ קאַפּיטל תהילים ? ווילסט ארץ-ישראל ? 
אַ פייג! 

-- װאָס זשע, ר' יאָסאלע, אין ארץ-ישראל װעלן מיר מוזן 
זיין אַזױ שטאַרק פרום ? 

-- װאָס פאר אַ פּראַגע? יעדער ייד װעט דאָרט זײין אַ 
צדיק! 

חיים אהרון מאַכט אַ דערשראַקענע מינע : 

-- וויי איז מיר, ר' יאָסאלע! אַז אַלע יידן װעלן דאַרטן זיין 
צדיקים, וי אַזױ זשע װעט אַן אַקטיאָר אַ צדיק, וועלכער שפּילט 
אַ ראָל פון אַ ליבהאָבער, אַרומנעמען אויף דער בינע פאַרן גאנצן 
עולם אַ נקבה, די פּרימאַדאָנע, און איר געבן אַ קוש ? מעג ער 
דאָס טאָן ? 

-- אַװודאי טאָר ער דאָס ניט טאַן! 

-- וועט דאָך קיין טעאַטער נישט קענען זיין אין ארץ-ישראל! 

-- און אָן טריאטער װעסטו פּגרן, זולל וסובאניק! הערט 
יידן, װאָס עס טוט אים ויי, ער װעט נישט האָבן אין ארץ- 
ישראל אַ טריאטער! רשעים, װאָס שטייט איר ? -- דאָס ווענדט 
זיך שוין יאָסאלע פייגיס צו די איבעריקע -- קומט דאַװענען 
מעריב !.., 

-- עס איז שוין טאַקע צייט צו דאַװענען מעריב -- רופט 
זיך אָן דוד שפרינץ דער בורר, און אַלע פון דעם רעדל, אין 
שפּיץ מיט יאָסאלע פייגיס, לאָזן זיך גיין צום בית:המדרש. 

נאַכן דאַװנען גיט מאָטל קאבריק דער לאנד-שדכן אַ פרעג: 

--- ביי וועמען פּראַװען מיר היינט אַ מלווה-מלכהלע ? 

-- בי דער באָרד, 

-- ווער װועט זיין די דריטע האַנט? -- פרעגט די , באָרד" 
(דער וויינשענקער לייזער קארדאנסקי). 

-- מאָטל קאבריק. 

--- איך וויל אים ניט. ער איזן א גנב. ער בייט אונטער די 
קאָרט.., 

צולעצט פאַרגלייכט מען זיך און מען גייט צו דער ,באַרד" 
פּראַװוען אַ ,,מלוה-מלכהלע" -- שפּילן אַ פינף הונדערט איינס... 

איין מענטש איז געווען אין אטיק, וועלכן מען פלעגט 
זעלטן זען אן שטאָט, סיידן, ווען ער פלעגט גיין אין שול. דאָס 
איז געווען דער אַרטיקער רב, ר' אבאלע. און געווען איז דער 
רב, ר' אבאלע אַ למדן און אַ חכם. איינע פון זיינע מעשים וועלן 
מיר טאַקע דערציילן דאָ: 

..קומט צו גיין חיה, פישל שמייסערס ווייב, צום רב ר' אבאלע 
זיך קלאָגן אויף איר מאַן : 

-- רבי-לעבן, װאָס זאָל איך טאָן? ער שלאָגט מיך, ער 
דערהרגעט מיך ! גייט ניט דאָס פערד, בין איך שולדיק ; צעברעכט 
זיך אַ ראָד ביים װאָגן, שלאַגט ער מיך... איך קען שוין מער נישט 
אויסהאַלטן, רבי, איך קען ניט !... 

דאָס ווייב פאַרגייט זיך אין אַ געויין. דער רב, ר' אבאלע 
איז קאַלט-בלוטיק, ער איז שוין געוווינט מיט ווייבערישע טרערן, 
אלע ווייבער וועלכע קומען צו אים, וויינען... ער כאַפּט אַ קוק 
אויף חיהן און פרעגט זי : 

-- אפשר ביסטו גאַר שולדיק, ניט דיין מאַן ? אפשר ברענגסטו 
אים אַרױס פון די כלים. אפשר ביסטו אַן עזות-פּנימניצע, היטסט 
אים ניט אַפּ ? 

-- יי איז מיר! -- שרייט דאָס ווייבל --- װאָס הייסט, איך 
היט אים ניט אַפּ ? אַז ער קומט פון וועג, פּוץ איך אים די שטיוול, 
איך טראַג אים צו צום בעט דאָס שענסטע און דאָס בעסטע ; איך 
היט אים אַפּ װי אַ קליין קינד, און ער איז אַלץ ניט צופרידן. 
ער שלאָגט מיך, רבי! 

-- װאָס זשע זיצסטו מיט אים ? איידער אַזאַ מאַן... 

-- װוּהין זאָל איך גיין, רבי, מיט צוויי קינדערלעך ? איך האָב 
דאָ קיינעם ניט, איך בין עלנט וי אַ שטיין... 

דער רב, ר' אבאלע פאַרטראכט זיך אַ וויילע און פרעגט זי: 

--- דיין מאַן ווייסט אַז דו ביסט געקומען צו מיר ? 

-- ניין. 

-- נו, גי זשע אַ היים. דיין מאַן װעט דיך שוין מער קיין 
מאָל נישט שלאָגן... 

ווען דאָס ווייבל איז אװעקגעגאַנגען, האָט דער רב געשיקט 
רופן פישל שמייסער. 

דערהערט, אַז דער רב רופט אים, האָט פישל זיך געװוּנדערט : 
װאָס פּלוצים רופט אים דער רב ? ער וויל, אז ער זאָל אים ערגעץ 
פירן ? פאַרװאָס זשע האָט ער אים ניט באַפױלן אַז ער זאָל 
אײינשפּאַנען די פערד און קומען מיטן װאָגן ! אפשר וויל דער 
רב וויסן דעם פּרײז, נאָר ער דינגט זיך מיטן רב ר' אבאלע ? 
אפילו אומזיסט װאַלט ער אים אויך אָפּגעפירט װוּ ער דאַרף! 

פישל שמייסער טרעט אַרין אין צימער צום רב, שטעלט 
זיך אַנידער ביי דער טיר און װאַרט, אז ר' אבאלע זאָל אים 
עפּעס זאָגן. 

נאָר דער רב באַמערקט אים גאָרניט.. ער קוקט ערגעץ 
פאַר זיך, װי ער װאָלט עמעצן געזען דאָרט.. אויף זיין פּנים 
איז אויסגעגאָסן אַ פרייד און ער באַלעבעטשעט עפּעס ווערטער, 
װאָס מען קען זיי שווער פאַרשטיין... 

-- נאַ, נאַ, נאַ!.. דו װעסט ניט פּועלן!.. דו האָסט זיך 
געװעט? דו האָסט געװאָלט געווינען דעם פאַריאָ!.. נאַ, נאַ, 
נאַ!... | 
דער רב, ר' אבאלע, קלאַפּט קולאַק אין קולאַק און לאַכט 
אַזױ, אַז עס טרייסלען זיך אים אַזש די אַקסלען... פישל שמייסער 
קוקט אויף דעם רב מיט אויסגעגלאַצטע אויגן און אַ קאַלטער 
שווייס באַפאַלט זיין פּנים. ער גיט אַ הוסט, אַז דער רב זאָל 
אים באַמערקן, --- אומזיסט! דער רב, ר' אבאלע רעדט ווייטער : 

-- הער אַן עזות פון א מלאך-המוות! ער קומט צום מלאך- 
היושר און זאָגט אים : , מלאך-היושר, איך וויל נעמען ביי פישל 

שמייסער די נשמה". זאָגט צו אים דער מלאך-היושר : , פאַרװאָס 
זאָלסטו נעמען ביי פישל שמייסער די נשמה ? װאָס האָסטו צו 
אים ? פישל שמייסער איז אַן ערלעכער ייד, ער האָרעװעט נעבעך 
שווער אויף מפרנס צו זיין דאָס ווייב מיט די קינדער. ניין, 
מלאך-המוות, דו האַסט נישט קיין שום מאָטיװו צו נעמען ביי 
פישל שמייסער די נשמה ! 

-- מאַכן מיר אַ געװעט, אַז איך על נעמען ביי פישל 
שמייסער די נשמה ? -- רופט זיך אָן דער מלאך-המוות. --- מאַכן 
מיר אַ געװעט! -- ענטפערט דער מלאך-היושר, 

פישל שמייסער װערט בלאַס, ער יל עפּעס זאָגן, נאָר ער 
קען ניט... 

דער רב ר' אבאלע, רעדט ווייטער : 

-- װאָס זשע האָט געטאָן דער כלב, דער מלאך-המוות? 
הער נאַר װאָס עס פאַלט אַרײן אַ הולטאי אין קאָפּ אַרײן: ער 
שיקט צו פישל שמייסער דעם יצר-הרע, אַז ער זאָל אים אַנרעדן 
אַז ער זאָל שלאָגן זיין ווייב! װאָס ער האָט געמיינט מיט דעם 
איז לייכט צו פאַרשטיין: פישל שמייסער װעט שלאַגן דאָס 
ווייב, דאָס ווייב װעט פון אזוי פיל פּיין קראַנק ווערן, אָדער, 
חלילה טאַקע אומקומען. און אַזױ װי עס שטייט געשריבן אין 
דער תורה, אַז דער, וועלכער ברענגט אום אַ מענטשן, איז חייב 
מיתה, אַוודאי װעט דער כלב, דער מלאך-המוות האָבן אַ מאַטיו 
צו נעמען ביי פישל שמייסער די נשמה! כאַ, כאַ, כאַ! דאַרף 
מיר דאָס אַלץ קומען אין חלום, אַז איך זאָל זיך פון דעם 
דערוויסן, און דער מלאך-המוות װעט אַ מכה געוינען דעם 
פאריא ! פאַרװאָס ? ווייל פישל שמייסער װועט וערן אַ לייטישער 
מענטש, װעט נישט שלאָגן דאָס ווייב, און דער מלאך-המוות וועט 
ניט האָבן קיין מאָטיוו צו נעמען ביי פישל שמייסער די נשמה! 

דער רב, ר' אבאלע, דרייט אויס דעם קאָפּ צו פישל שמייסער 
און פרעגט אים מיט אַ זיס שמייכעלע : 

-- וי אַזױ וילסטו, פישל, עס זאָל געווינען דעם פאריא 
דער מלאך-המוות, צי דער מלאך-היושר ? 

פישל שמייסער האַלט זיך קוים אויף די פיס... הער אַ פראַגע 
װאָס דער רב פרעגט! אוודאי וויל ער אז דער מלאך-היושר זאָל 

געוינען! ער האָט דאָך אַ ווייב מיט קינדער! דאָס ווייב האָט 
ער ליב. אַז ער גיט איר אַ מאָל אַ פּאָר פּעטעש, טוט ער דאָס 
נישט פאַר שלעכטקייט. אַזױ גיט ער מיט דער בייטש 
אין דער שקאַפּע אויך אַז זי וויל ניט לויפן.. אָבער ער האָט 
זיך קיין מאָל נישט פאָרגעשטעלט, אַז דאָס אַלעס װועט ברענגען 
צו אַ געװועט צװישן מלאך-המוות און מלאך-היושר !... און מיט 
טרערן אין די אויגן זאָגט ער : 

-- רבי, איך שווער ביי דער תורה, אַז מער אויף מיין ווייב 
הייב איך קיין האנט נישט אויף! ער װעט ביי מיר צעפּיקעט 
ווערן דער מלאך-המוות, אַ רוח אין זיין טאַטנס טאַטן אַריין !., 


נו, איז ניט געווען דער אטיקער רב, ר' אבאלע, אַ חכם ? 

קירילקע 


דער דיאַק פון דעם סלאַביטקן קלויסטער, יעראַלקע פּאַפנאָ- 
טיטש, האָט נישט געהאַט קיין נחת פון זיין בן-יחידל קירילקע, 

שוין אַ שייגעץ פון 13 יאָר, דווקא אַ געראַטענער, א שיינער, 
מיט צוויי שװאַרצע ברענעדיקע אויגן, האָט ער אין זין געהאַט 
שפּילעכצער, אַװעקגעלאָזט דאָס לערנען און האָט בשום-אופן 
נישט געװאַלט גיין אין וועג פון זיין טאַטן דעם גייסטלעכן. 

אין די זונטיקן, ווען מען האָט געפראַװעט אין קלויסטער די 
,סלוזשבע", און דער טאַטע זיינער, דער דיאַק, מיטן גלח 
האָבן געפרעפלט די תפילות, פלעגט זיך קירילקע אַרױסכאַפּן 
פון דעם קלויסטער און שפּילן אין , רישקע" מיט די שקצים פון 
דעם דאָרף, אָדער גאָר אַרויפקריכן העט אויבן, אין דער קופּאָלע 
פון דעם קלויסטער און העלפן דעם סטאָראָזש קלינגען מיט די 
גלעקער... 

אומזיסט האָט זיך באַמיט דער דיאַק אַרײנקלאַפּן דעם זון 
זיינעם אין קאָפּ די פּסוקים פון דער היליקער יעװאַנגעליע, 
דאָס לעבן פון די אַפּאַסטאַלן, דעם פּיין פון איסוסן... דאַס אַלעס 
איז קירילקען אין איין אוער אַרײן און פון דעם אַנדערן אַרױס... 

אין אַ טאָג, װען דער פאָטער האָט זיך אַװעקגעזעצט מיט 
קירילקען לערנען און האַט געעפנט די יעװאַנגעליע, האָט ער 
געפֿונען צװוישן די בלעטלעד אַ בילד פון אַ נאַקעטער נקבה.. 
דער דיאַק האָט אױיסגעשפּיגן, צעריסן דאָס בילד און האָט געזאָגט 
צון קירילקען : 

-- מיט דעם פאַרנעמסטו זיך ? קוקן אויף נאַקעטע נקבות ? 
פאַר דעם װעלן דיר די שדים ברענען און בראָטן אין גהינום! 

--נישט אמת! -- רופט זיך אָן קירילקע -- אדם האָט געזען 
חוהן אַ נאַקעטע און איז געווען אין גן-עדן... 

די דיאַקאַנשע, וועלכע האָט אין דער צייט צוגעשטעלט אָנ- 
װאַרעמען דעם באַרשטש, האָט אויסגעשריגן : 

-- יעראַקלע פאפנאטיטש! אַז דו גיסט אים שוין נישט אַ 
פּאָר פּעטש, גיס איך אים אויס אויפן קאָפּ דעם טאָפּ מיט 
באַרשטש, אַפילו איך זאָל וויסן, אַז איך בלייב אָן אַ וועטשערע !... 

האָט געזען דער דיאַק, יעראַקלע פאַפּנאַטיטש, אַז פון זיין 
זון װעט שוין קיין אַרכירעי ניט אַרויסקומען, האָט ער אים 
אַװעקגעגעבן צו אַ שוסטער, ער זאָל זיך לערנען די מלאכה, 

---לערן זיך שוסטעריי, זון מיינער -- האָט אים געזאָגט 
דער פאָטער -- דוֹ ביסט שוין אַ גרויסער, איך קען דיך מער 
נישט אויסהאַלטן. 

איז אַרײן קירילקע פאר אַ לערן-יינגל צום שוסטער מאַרי- 
נעסקאַ, אַ מאַלדאַװאַן, וועלכער האָט גענייט לאַקירענע שטיוול 
פאַר די רומענישע אָפיצירן פון דעם גאַרניזאָן. 

די מלאכה האָט קירילקע אָנגעהויבן איבערצונעמען דווקא 
גיך, און אַלץ איז געווען גוט און װויל, ווען עס פּאַסירט נישט 
אַ געשיכטע... 

אַלס לערן-יינגל, האָט קירילקע באַדאַרפט טאָן אין שוסטערס 
הויז אויך אַנדערע זאַכן : אויסגיסן די פּאַמױניצע, געבן עסן דעם 
חזיר, אָפּטראָגן די קונים די פאַרטיקע שטיוול, און דער עיקר, 
פאָלגן דעם שוסטערס ווייב, א שלעכטע מאָלדאַװאַנקע מיט אַ 
פּיסק --- פּעך און שוועבל ! 

אין אַ געוויסן טאָג האָט קירילקע, ווייזט אויס, נישט גע- 
פאָלגט די שוסטערקע, האָט זי אים פארקלאַגט פאַר איר מאַן. 

אויפן צווייטן טאָג, ווען קירילקע איז געקומען צו דער 
אַרבעט און האָט זיך אַוועקגעזעצט אויף דעם שוסטער-בענקעלע 
מיט דעם האַמער און מיט דער נאָל אין די הענט, אַרײנקלאַפּן 
פלעקלעך אין אַ פּאָדעשװע, איז צו אים צוגעגאַנגען דער שוסטער 
מאַרינעסקאַָ און אים אַראָפּגעלאָזט צוויי פייערדיקע פּעטש. 

קירילקע, וועלכער האָט אין דער מינוט געהאַלטן אין דער 
לופּטן דעם האַמער, ער זאָל אים אַראַפּלאָזן אויפן פלעקל, האָט 
ער אים גאַר אראָפּגעלאַזט אויפן שוסטערס קאָפּ, אַז עס איז אים 
אויפגעלאָפן אַ בייל, װי אַ קיליק די גרייס. פול מיט רציחה האָט 
זיך דער שוסטער אַ לאָז געטאָן צו קירילקען, ער זאָל אים 
אָנכאַפּן ביים האלדז, איז קירילקע אויפגעשפּרינגען פון זיין אָרט 
און אים געװאָרנט, אַז אויב ער רירט אים אַן, אַפילו מיט אַ 
פינגער, שטעקט ער אים אַרײן די נאָל וועלכע ער האָט געהאַלטן 
אין דער האַנט, גלייך אין פּופּיק... 

דער שוסטער איז שטיין געבליבן, אַ קוק געגעבן קירילקען 
אין די אויגן און אַ זאָג געטאָן : 

-- גיי אַהיים, קירילקע, ביי מיר האָסטו שוין נישט מער 
װאָס צו זוכן.. 

קירילקע איז אהיים געגאַנגען און האָט מער קיין מלאכה 
נישט געלערנט. מיט אַ שטיקל צייט שפּעטער איז דער דיאַק 
יעראַקלע פאַפּנאַטיטש געשטאָרבן. די דיאַקאַנשע מיט איר זון 
קירילקע זענען געבליבן וי אויפן װאַסער... 

און אָט, אָט קומט דער הײיליקער יום-טוב פּאַסכאַ. מיט אַ 
פאַרביטערט האַרץ האָט קירילקע געקוקט, וי די פּוערים פון דעם 
דאַרף גרייטן זיך צו דעם יום-טוב: מען באַקט , פאסקעס", מען 
פאַרבט אייער, מען קוילעט חזירים, און ביי זיין מאַמען אין 
שטוב פייפט דער דלות... האָט ער באשטימט צו מאַכן דער מוטער 
אַ מתנה, צוליב דעם הײיליקן יום-טוב. 

אין אַן אויפדערנאַכט האָט ער זיך אַרײנגעכאַפּט צו אַ פּוױער 
אין קעמערל, װוּ עס איז געלעגן צעלייגט אַ חזירטע מיט קליינע 
פעטע חזירימלעך ארום איר.. ער האָט אויפגעהויבן אויף די 
הענט אַ חזירל און האָט זיך שוין געלאָזט אַװעקגײן, האָט דאָס 
חזירל אָנגעהויבן אַזױ צו קוויטשען, אַז עס איז ארויסגעלאָפן פון 
דער שטוב דער פּױער, האָט געלייגט די האַנט אויף קירילקען 
און טאַקע בשעת מעשה אים געגעבן מיט דעם קיליק אַ זעץ אין 
פּנים, אַז דאָס בלוט האָט אַנגעהױבן צו רינען... 

עס זענען אָנגעלאָפן נאָך פּויערים און מען האָט זיך געגרייט 
צו מאַכן אויף קירילקען אַ , סאַמאַסוד". 

קירילקע, וועלכער איז געווען אַ. געזונטער שייגעץ, האָט זיך 

אַרױסגעריסן פון דעם פּױערס הענט און האָט זיך גענומען לויפן, 
די פּוערים -- נאָך אים. אַזױ איז געלאָפן קירילקע א שטיק 
וועג, ביז ער האָט דערגרייכט דאָס שטעטעלע אטיק, וועלכעס 
געפינט זיך אַ האַלבן קילאָמעטער וייט פון דעם דאָרף סלא- 
ביטקע. 

ער איז אַריבערגעשפּרונגען דעם ערשטן פּלױט און איז אַרײן 
גלייך אין שטוב צו יאָסעלע ראזשנער -- אַ ייד, אַ חסיד, וועלכער 
האָט געהאַלטן אַ קלייטעלע פון זייף אין עק שטאָט. 

זעלדע, זיין ווייב, ווען זי האָט דערזען קירילקען, האָט זי 
מיט שרעק אויסגעשריגן : 

-- וויי איז מיר, יאָסל ! ער איז דער שייגעץ ? ער ועט אונדז 
נאָך אַריינברענגען אין אַן אומגליק ! 

קירילקע האָט שווער געסאַפּעט און קוים אַרױסגערעדט: 

די פּוערים לויפן מיר נאָך... אז זיי וועלן מיך כאַפּן, װועלן 
זיי מיך שלאָגן... דערהרגענען... ראַטעװעט מיך... 

יאָסעלע ראזשנער האָט אַ קוק געטאָן אויף דעם פאַרבלוטיקטן 
קירילקען און געזאָגט צו זיין ווייב : 

-- זעלדע, ער איז אין אַ סכנה. עס שטייט ביי אונדז געשריבן 
אין די הייליקע ספרים, אז אין אַ פאַל פון פיקוח-נפש, פרעגט 
מען נישט װוער דער מענטש איז און מען דאַרף אים ראַטעװען... 

האָט יאַסעלע ראזשנער אָנגענומען קירילקען ביי דער האַנט, 
אים אַריינגעפירט אין קעמערל נעבן דער קיך און האָט אים דאָרט 
פאַרשלאָסן. אַליין האָט ער זיך אַװעקגעשטעלט ביי דער שװועל 
פון זיין שטוב. טאַקע באַלד זענען אָנגעקומען די פּוערים: 

-- דאָ איז איינער אַריבערגעשפּרונגען דעם פּלױט, װוּ איז 
ער ? --- האָבן זיי געפרעגט. 

-- איך האָב אים אַװעקגעטריבן -- האָט געענטפערט יאַסעלע 
ראזשנער -- מיר דאַכט זיך, אַז ער איז אַװעק אויף דער ציגיי- 
נערשער גאַס. לויפט אַהין, װועט איר אים געפינען! 

די פּוערים זענען אַװעק. האָט יאַסעלע ראזשנער אַרוסגע- 
פירט קירילקען פון דעם קעמערל, אים צוגעטראָגן װאַסער ער 
זאָל אָפּװאַשן דאָס בלוט פון דעם פנים. דערנאָך האָט ער אַרײנ- 
געלייגט אין אַ טאַרבעלע אַ ברויט מיט אַ שטיק פלייש װאָס 
עס איז אים איבערגעבליבן פון דעם שבתדיקן טשאָלנט, האָט 

דאָס געגעבן קירילקען און אים געזאָגט : 

-- נעם דאָס מיט דיר און אַנטלױיף װאָס גיכער! אַן די 
פּוערים װועלן דיך כאַפּן, ביסטו אַ פאַרפאַלענער! אַנטלױף! 

קירילקע איז אַנטלאַפן, 

מער האָט מען אים נישט געזע. ער איז אַרײן וי אין 
װאַסער... 


עס זענען אַװעק יאָרן.. דער ראַטנפאַרבאַנד האָט פּלוצים 
געגעבן אַן אולטימאַטום רומעניע, זי זאָל עוואַקואירן בעסאַראַביע, 

די רומענער זענען אַװעק, און עס זענען אַרײינגעקומען די 
רוסן, 

אַזװױ װי דאָס שטעטעלע אטיק געפינט זיך ביים דניעסטר, 
און נאַר אַ בריק טיילט אָפּ דאָס שטעטל פון דער שטאָט מאָגי- 
ליאַװו-פּאַדאָלסק, האָבן די אטיקער יידן געהאַט די זכיה די 
ערשטע אויפצונעמען די חשובע געסט.. האַט זיך טאַקע תיכף 
אָנגעהױבן דער האַנדל מיט , טשאַסיקעס". װער עס האָט געהאַט 
עפּעס אַן אַלטן זייגער װאָס האָט שוין געטויגט אויף כפרות און 
אַבי דער דופק האַט נאַך אין אים געקלאַפּט, האָט מען אים 
אקארשט פאַרציקערט... דער האַנדל איז געגאַנגען װי אויף 
פּוטער! דערנאָך האָט זיך אָנגעהױבן אַ סדרה אַלקאָהאָל: 96-ער 
ספּירט, אַדעקאַלאַן, , כאנזשא", נאשאטירנע ספּירט -- אַלץ איז 
געװוען אַ סחורה. מען האָט געצאַלט און טאַקע אויפן אָרט 
געמאַכט אַ כוסה... 

דאָס גליק האָט אָבער לאַנג נישט געדויערט. מיט אַ פּאַר װאָכן 
שפּעטער זענען אַראָפּגעקומען פון מאָסקװע באַאַמטע, און מען 
האָט זיך גענומען באַלעבאַטעװען. מען האָט נאַציאַנאַליזירט די 
אַפּטייק, די פאַבריק פון אייל, צוגענומען די קלײיטן... אויס פאַ- 
בריקאַנטן, אויס באַלעבאַטים, אויס סוחרים, אויס נגידים! אַלע 
דארפן זיין פּראָלעטאַרן, -- אַרבעטן, און למען-השם אויספירן 
דעם פּלאַן, װאָס דער אָטיעץ נאַראַדאַװ" סטאַלין האָט אַנגע- 
צייכנט, אויב נישט -- גייט אונטער די וועלט !... 

צום אומגליק האָט זיך נאָך געגרינדעט אַ , קאַמערטשעסקי 
אַטדיעל" (האַנדלס-אָפּטײילונג), וועלכער האָט זיך פאַרנומען 

מיט כאַפּן , ספּעקולאַנטן". אַז איינער האָט געװאָלט פאַרקויפן דאָס 
ביסל סחורה, װאָס איז אים נאָך איבערגעבליבן, האָט דאָס 
געהייסן : ,ער מאַכט ספּעקולאַציע". האָט ער די סחורה געהאַלטן 
אין שטוב, האָט דאָס געהייסן : ,,ער פאַרבאַהאַלט די סחורה אויף 
ספּעקולאַציע". האָט ער גאַרנישט געהאַט צום פאַרקויפן, האָט מען 
אים געפרעגט, פון װאָס ער לעבט... 

און װי אַ מכה אויף דער ווּנד, איז געשטאַנען בראש פון 
דעם , קאַמערטשעסקי אָטדיעל" אַ נאַטשאַלניק -- אַ רשע מרושע, 
מען האָט דערציילט פון אים זאַכן, אַז ממש די האָר האָבן זיך 
געשטעלט קאַפּױר. 

...פאַרגלוסט זיך אין דער צייט יאַסעלע ראזשנער, וועלכער 
איז איצט שוין געווען אַ זקן אין די טיפע זיבעציקער, פאַרקויפן 
די פיר זילבערנע בעכערס, וועלכע ער האָט באַקומען בירושה 
נאָך פון זיין זיידן און האָט זיי גענוצט פאר ארבע כוסות פסח... 

-- זעלדע טײַערע -- האָט ער געזאָגט צו זיין ווייב --- װאָס 
װעלן מיר זיך האַלטן מיט די בעכערס און אַלײין הונגערן, 
לאַמיר פאַרקויפן דאָס ביסל זילבער און זיך אַנקויפן פּראָדוקטן. 
נישקשה, גאָט ברוך-הוא, װעט ניט זיין ברוגז אַז מיר װעלן 
נוצן פאַר די אַרבע כוסות מעשענע בעכערס... 

האָט גענומען יאָסעלע ראזשנער די פיר זילבערנע בעכערס, 
זיי אַרײינגעלײיגט אין אַ ציכעלע פון אַ קישן און איז אַװעק- 
געגאַנגען אין גאַס זיי פאַרקויפן. 

ווען ער איז אָנגעקומען אויפן מאַרק, האָט אים אָפּנעשטעלט 
אַ מיליציאָנער פון דעם , קאַמערטשעסקי אָטדיעל" : 

-- אַנודקאַ, פּאָקאזשי טשטאָ טי טאַם אימיעיעש ? (אנו, 
ווייז נאָר, װאָס האַסטו דאָרט?) -- גיט ער אים אַ פרעג, און 
ניט װאַרטנדיק אויף קיין ענטפער, נעמט ער צו פון זיינע הענט 
דאָס ציכעלע און שלעפּט אַרױס פון דאָרט די פיר זילבערנע 
בעכער. --- װאָט קאַק! טי טאַרגועש סערעבראָם! (אַזױ גאַר! דו 
האנדלסט מיט זילבער!) -- האָט ער אויסגעשריען און גיט אַ 
כאַפּ יאָסעלע ראזשנער און פירט אים אַפּ גלייך אין קאנצעלאַריע 
צום נאַטשאַלניק פון דעם , קאַמערטשעסקי אָטדיעל? אויף אַ 
, דאָפּראָס" (אויספאַרשונג). 

דאָרט האָט דער מיליציאַנער ראַפּאַרטירט דעם נאַטשאַלניק, 

וי אַזױ די זאַך שטייט, אַנידערגעלײגט אויפן טיש די בעכערס 
און איז אַרױסגעגאַנגען. 

יאָסעלע ראזשנער האָט אַראָפּגענומען דאָס היטל, אויפגעהויבן 
די אויגן אויפן נאַטשאַלניק און איז געבליבן וי פאַרשטיינערט.., 
דער מאַן, וועלכער איז געזעסן ביים טיש אין אַ מונדיר פון דער 
נ.ק.וו.ד. מיט אַ רעװאָלװער ביי דער דיך, איז געווען דער שייגעץ, 
וועלכן ער האָט אמאָל אָפּגעראַטעװעט פון די פויערים! יאַ, ער 
נאַרט זיך נישט אָפּ, סאיז ער.. דאָס זעלבע שיינע פּנים, די 
זעלבע צוויי שװאַרצע ברענענדיקע אויגן -- איצט שון אַ 
גאַנצער מאַן: אױסגעװאַקסן, געװאָרן דיק, מיט אַראַפּגעלאָזטע 
װאָנצעס, וי ביי אַ קאָזאַק !... 

יאָסעלע ראזשנער האָט אַזש אַ ציטער געטאָן און אַראָפּנע- 
לאָזט די אויגן... דער נאַטשאַלניק, וועלכער האָט דערווייל באַ- 
טראַכט די בעכערס, האָט געװאָרפן אַ קורצן בליק אויף יאָסעלע 
ראזשנער און אַ פרעג געטאָן : 

--- אויף װאָס נוצסטו די בעכערס ? 

-- איך טרינק אין זיי וויין פּסח. -- ענטפערט יאַסעלע 
ראזשנער. : 

-- אַזאַ פריץ ביסטו, אַז דו טרינקסט ויין אין זילבערנע 
בעכערס ? אפשר טראָגט מען דיר צו דאָס עסן אין גאָלדענע 
טעלער ? -- גיט אַ זאָג דער נאַטשאַלניק און צעלאַכט זיך. 

פּלוצים גיט ער זיך אַ הייב אויף, גייט צו צו יאָסעלע ראזשנער 
און קוקט אים גלייך אין פּנים... 

-- זאָג נאַר, דו װוינסט נישט אין עק שטאַט? -- גיט ער 
אַ פרעג. 

-- איך וווין דאַרט. -- ענטפערט יאָסעלע ראזשנער. 

-- האָסט אַ פּלױט לעבן דער שטוב ? 

-- יאָ, איך האָב אַ פּלױט... 

דער נאַטשאַלניק איז געבליבן אַ וויילע וי צעמישט.. ער 
האָט זיך אָבער תיכף באַהערשט, צוגעגאַנגען צום טיש און זיך 
געזעצט אויף זיין אָרט. 

-- זעץ זיך -- האָט ער געזאָגט, אַנװײזנדיק אויפן בענקל 
לעבן טיש, 

יאָסעלע ראזשנער האָט זיך אַװעקגעזעצט. 

קוקט דער נאַטשאַלניק אויף יאַסעלע ראזשנער און יאָסעלע 
ראזשנער קוקט אויפן נאַטשאַלניק און ביידע שמייכלעףן 

גיט אַ פרעג דער נאַטשאַלניק : 

-- זאָג דעם אמת, דו האָסט מיך דערקענט ? 

--- פאַרװאָס זאָל איך אייך ניט דערקענען? -- ענטפערט 
יאָסעלע ראזשנער -- אַװדאי האָב איך אייך דערקענט.. איר 
זענט נאַך געווען דעמאָלט אַ קינד... נו, װאָס דען... װאָס ווייסט 
אַ קינד ? געלעבט נעבעך אין נויט, געבידעוועט... 

אַזױ רעדט יאָסעלע ראזשנער, שמייכלט צו און פון די אויגן 
קאַפּען אים טרערן... 

דער נאַטשאַלניק האָט געשוויגן, אַװעקגעקוקט אין דער זייט 
און געבאַראַבאַנעװעט מיט די פינגער אין טיש... 

דערנאָך גיט ער אַ זאָג וי צו זיך אַלײן : 

-- אַ שיינע היסטאָריע... מענטשן פון מיין גלויבן האָבן 
מיך געװאָלט דערהרגענען, און אַ ייד האָט מיך געראַטעװעט.., 

און מיט אַ ביטערן שמייכל האָט ער צוגעגעבן : 

--- מיך שיקן זיי כאַפּן ספּעקוליאַנטן, און אַלײן גנבענען 
זיי פון קליין ביז גרויס, פּאַדלעצי! 

און װי ער װאָלט זיך געװאָלט מיט עפּעס טרייסטן, גיט 
ער אַנעם פון ‏ דעם טיש דאָס ציכעלע אין וועלכן עס זענען 
געלעגן די פיר זילבערנע בעכערס, און זאָגט צו יאָסעלע 
ראזשנער : 

-- וועזמי עטאָ דראַני אי סטופּאי דאָמאָי (נעם דאָס פּאַס- 
קודסטווע און גיי אַהיים !). 

יאַסעלע ראזשנער האָט גענומען דאָס ציכעלע מיט די בעכערס 
און האַט זיך שוין צוגעגרייט האַלטן אַ דרשה פון דאַנקבאַרקײט 
און לויב, גיט פּלוצים דער נאַטשאַלניק אַ קלאַפּ מיטן קולאַק 
אין טיש און אַ געשריי : 

-- אוביראיסיא װאָן! (פאַרנעם זיך פון דאַנען!). 

יאָסעלע ראזשנער איז אויפגעשפּרונגען פון זיין אָרט, צוגע- 
טוליעט דאָס ציכעלע מיט די בעכערס פעסט צו דער קאַפּאַטע 
און ניט אומקוקנדיק זיך צוריק, אַרױס פון דער קאַנצעלאַריע... 

ווען ער איז געקומען אַהײם, האָט ער געזאָגט צו זיין ווייב : 
-- זעלדע, גיב מיר דעם סידור, איך דאַרף בענטשן גומל.. 


דאָס שטעטעלע האָט געזאָטן.. עס איז ניסים ונפלאות!.. 
דער נאַטשאַלניק פון דעם , קאַמערטשעסקי אַטדיעל? (וי מען 
האָט זיך איצט דערװוּסט, האָט מען אים גערופן קיריל יעראַק- 
ליעוויטש פּעטראָו), וועלכן מען פלעגט זעלטן זען אין גאַס, 
האָט זיך אַנגעהױבן צו באַווייזן אַלע טאָג אויפן מאַרק, און 
אַז מען האָט געכאַפּט אַ יידישן , ספּעקוליאַנט?, פלעגט ער 
אים, אַלס עלסטער, איבערנעמען מיט דער גאַנצער סחורה, און 
מיט סטוסאַקעס און זידלערייען אויף אַ קול, אַלײין אים פירן צו 
זיך אין קאַנצעלאַריע אויף אַן אױספאַרשונג. ווען ער איז גע- 
קומען מיט דעם ,, פאַרברעכער" אין אַ פאַרשטופּט געסל, אָדער 
אין אַ ליקל, װוּ קיינער איז נישט געווען, האָט ער זיך אָפּגע- 
שטעלט און אַ זאָג געטאָן : 

-- אוביראיסיא איז מאָאיך גלאַז, טשאָב יאַ טיעביאַ ניע וי- 
דיעל (פאַרנעם זיך פון מיינע אויגן, אַז איך זאָל דיך ניט זען!). 

אַז דער , ספּעקוליאנט" האָט פון איבערראַשונג ניט געוווסט 
װאָס ער דאַרף טאַן, פלעגט ער אים אַראַפּלאָזן אַ פּאַטש און אַ 
געשריי טאָן : 

-- טשעוואָ אַזשידאַיעש, באַלװאַן! וועזמי טאַװאַר אי או- 
דיראי ! (װאָס ווארטסטו, טיפּש? נעם די סחורה און אַנטלויף !). 
דער ייד האָט געמאַכט אַ ויברח, און קיריל יעראַקליעװיטש פּעט- 
ראָוו איז זיך געגאַנגען זיין װעג, וי עס האָט גאַרנישט 
פּאַסירט... 

אַזאַ ,, ספּעקוליאנט", וועלכן ער האָט נישט איבערגענומען 
אַלײן, נאַר מען האָט אים געבראַכט אין קאַנצעלאַריע אויף אַן 
אױספּאָרשונג, פלעגט ער אים מאַכן אַ ,פּראַטאָקאַל" און איבער- 
געבן , פּאַד סודיי (צום געריכט). דערביי האָט ער אַזױ געװאַלדע- 
װעט, געזאָגט מוסר און געטופּעט מיט די פיס, אַז ביי די 
מענטשן, וועלכע זענען געשטאַנען פון יענער זייט טיר, האָט 
זיך אַזש פאַרקלעמט דאָס האַרץ פון רחמנות... 

ווען עס איז געקומען צום ,,סוּד", האָט מען נישט געהאַט 

וועמען צו משפטן... עס האָט זיך אַרױסגעװיזן, אַז דער , פאַרברע- 
כער" האָט גאָר געהאַט פאַלשע אַקטן.. נישט דער אַדרעס איז 
געווען אַ ריכטיקער און עפּעס אַ נאָמען האָט ער געהאַט 
פון דער הפטרה... גיי זוך אים !... 

אויך אַ שטאַרקן איינדרוק האָט געמאַכט אויף די אַרטיקע 
יידן דער פאָלקאָמענדיקער פאַל: ווען יאָסעלע ראזשנער איז מיט 
אַ שטיקל צייט שפּעטער געשטאָרבן, האָט זיך נאָך זיין לוויה 
נאַכגעהאַלטן די גאַנצע צייט דער נאַטשאַלניק פון דעם , קאַמער- 
טשעסקי אָטדיעל", קיריל יעראקליעוויטש פּעטראָוו. ער האָט גע- 
שפּאַנט פון דער צוייטער זייט גאַס, זיך געמאַכט, אַז ער 
שפּאַצירט... ווען מען איז אָנגעקומען אויפן בית-עלמין, האָט 
ער זיך אומגעקוקט, צי קריסטן זעען אים נישט, איז אַרויפגע- 
קומען אויפן פעלד און האָט זיך אַנידערגעשטעלט לעבן אָפענעם 
קבר. ביים קדיש זאָגן, האָט ער אַראָפּגענומען דאָס היטל, און 
מען האָט באַמערקט טרערן אין זיינע אויגן... 


עס איז נישט אַװעק קיין סך, האָט מען דעם נאַטשאַלניק 
קיריל יעראקליעוויטש פּעטראָוו אַרעסטירט... מען האָט אויפגע- 
דעקט מעשים, וועלכע טוען נישט אָן קיין כבוד אַ קאָמוניסטישן 
באַאַמטן.. 

די יידן פון אטיק האָבן ממש געריסן קברים. מען האָט 
געזאָגט תהילים אין שול, מען האָט זיך געראטן מיט אַדװאָקאַטן, 
וי אזוי אים צו ראַטעװען און מער פון אלע האָבן איינגעלייגט 
די וועלט די , ספּעקוליאנטן", וועלכע ער האָט אַמאָל ,אַרעסטירט". 
זיי האָבן צונויפגענומען אַ גרויסע סומע געלט, מען זאָל אים 
אויסקויפן, 

עס האָט אָבער גאָר נישט געהאָלפן. מיט אַ פאַרשטאַרקטן 
קאָנװאָי האָט מען דעם נאַטשאַלניק קיריל יעראקליעוויטש פּעט- 
ראָוו אַוועקגעפירט קיין מאַסקװע, און וי מען האָט זיך שפּעטער 
דערװוּסט, האָט אים אַ מיליטערישער טריבונאַל פאַרמשפט צום 
טויט, און מען האָט אים דערשאָסן... 

חייקעלע 


חייקעלע איז די רייכסטע כלה איז בעלז. דער טאַטע אירער, 
איציקל מייערסאַן, דער באַלעבאָס פון דעם צוקערזאַװאַד און 
פון גאַנצע שטחים מיט פּלאַנטאַציעס פון זיסע בוריקעס, וועלכע 
ציען זיך אַזש ביז פּלאַרעשט, האָט געגעבן צו וויסן אין שטאָט, אַז 
ער האָט בדעה חתונה צו מֿאַכן זיין טעכטערל חייקעלע. נדן: 
פופציק טויזנט לעיס. 

מיר מוזן אונטערשטרייכן פון אַָנהױיב אַן, אַז איציקל מײיערסאָן 
האָט געגעבן זיין טעכטערל אַזאַ גרויסן נדן, נישט דערפאַר, ווייל 
זי איז געווען חלילה, נישט קיין געראָטענע, אָדער גאָר אַ פאַרזעסענע 
מויד. חייקעלע איז געווען יונג, שיין, געבילדעט און קיין שכל האָט 
זי אויך נישט באדארפט אויסלייען. פאַרװאָס האָט איר דער טאַטע 
געגעבן אַזאַ גרויסן נדן ? פשוט: װאָס זאָל טאַן איציקל מײיערסאַן 
מיט אַזױ פיל געלט װאָס ער האָט פאַרמאָגט ? 

דערהערט, אַז דער גרויסער גביר איציקל מייערסאַן ויל 
חתונה מאַכן זיין טעכטערל און גיט אַזאַ מאַיאַנטעק נדן, האָט דאדל, 
דער בעלזער שדכן, ממש פאַרלוירן דעם קאָפּ. ער האָט געזוכט 
אין זיין ביכעלע, װוּ עס זענען געװוען פאַרשריבן די אַדרעסן פון 
חתן-בחורים און כלה-מיידלעך, אויסגערעכנט אויף די פינגער אַלע 
חשובע בעלי-בתים פון שטעטל, וועלכע האָבן בחורים אויף חתונה צו 
מאַכן, און וויפל ער האָט זיך נישט געבראַכן דעם קאָפּ, האָט ער 
נישט געפונען קיין איינעם, ער זאָל זיין צוגעפּאַסט פאַר חייקעלען, 
דעם גבירס איציקל מייערסאַנס טעכטערל, 

אָט, נעמט צום ביײישפּיל, נטע דעם שניטקרעמערס זונדל. אַ 
פאַרמאַצעװט, האָט זיין אייגענע אַפּטײיק אין סאראקע -- איז ער 
אַ געגטער.., 

אַזאַ ‏ פעפרל וי חיים-בערס דעם פּאַטשטאַרס זון, געענדיקט 
דעם אוניווערסיטעט אויף אַדװאָקאַט -- רעדט מען, אַז ער האָט 
פאַרביטן די יוצרות.., 

און טאַקע אברהם-לייבס, דעם פּאַדריאטשיקס זון, אַן אינזשיניער, 
אַ בחור װי אַ סאָסנע -- איקעט ער אַ ביסל צו... אָט װעט טאַקע 
נעמען חייקעלע, איציק מייערסאָנס טעכטערל אַן איקעװאַטע!.. 

הכלל, דאדל שדכן האָט נישט געקענט געפינען אין בעלו אַ 
חתן פאַר חייקעלען, כאָטש שריי חי-וקיים ! 

האָט זיך צוגעזעצט דאדל שדכן צום טיש און מיט אַ פאַרבי- 
טערט האַרץ אָנגעשריבן אַ בריוול צום לאַנדסשדכן פון קישעניעוו 
יאָסל קאַלבאק, און אים פאַרגעלייגט ער זאָל אויסזוכן אַ בחור פאַר 
דעם גבירס איציקל מייערסאַנס טעכטערל חייקעלען, וועלכע גיט 
נדן 50 טויזנט לעיס. מיטן שדכנים-געלט װועט מען זיך צעטיילן 
חצי-חצי. ,ער זאָל דאָס נאָר אויסברעכן" -- האָט גערעדט צו זיך 
אַלײין דאדל שדכן, וען ער האָט געשריבן דאָס בריוול -- ,אַ 
פינצטער מזל האָט דער קישיניעװװוער שדכן, דער טרעפנאאַק! 
אַז איך האָב שוין יאָ אַמאָל דערטאַפּט אַזאַ פעטן שידוך, מוז איך 
מיך טיילן מיט דעם הונט"...ן 

און פאַר צרות האָט דאדל דער בעלזער שדכן, אויפדערנאַכט, 
ביי אַ מלווה-מלכה ביים רב, אויסגעטרונקען פיר קעלישקעלעך 
0"ער בראַנפן... 

ווען יאָסל קאָלבאק, דער לאַנד-שדכן פון קישעניעוו האָט אי- 
בערגעלייענט דאָס בריוול װאָס דאדל שדכן פון בעלז האָט צו 
אים געשיקט, איז ער צוגעגאַנגען צום שופלאַד און אַרוסגענומען 
פון דאָרט אַ גרויסן רעזשיסטער, װוּ אויף אַ טאוועלע איז געווען 
אַנגעשריבן מיט גרויסע אותיות: ‏ שידוכים פרימא". ער האָט 
געזוכט אין רעזשיסטער און האָט זיך אָפּגעשטעלט אויף אַ בלעטל, 
װוּ עס איז געווען אַנגעשריבן טאַקע מיט זיין האַנט דאָס פאַלגנ- 
דיקע: , העכסטער גראַד! אַ בחור, 22 יאָר, קישעניעוו, דאָקטאָר, 


אַקערשט פּראַפּעסאָר, ספּעציאליסט אין הארץ-קראנקהייט. סאוואנט, 

זשאָבט, זוכט אַ געזונטע, אַ יונגע, אַ שיינע, אַ רייכע", 

דער לאַנד-שדכן יאָסל קאַלבאק האָט דאָס פאַרשריבן אין אַ 
קליין ביכעלע, וועלכעס ער האָט אַרײנגעלײגט אין דער בוזעם- 
קעשענע פון זיין וועסטל, 

נאַָך דעם האָט ער געשיקט רופן פייוול בעל-עגלה, און געהייסן 
ער זאָל אים פירן צו דער באַן און דאָס טאַקע באַלד, ווייל ער 
האָט אויסצופירן אַ גרויסאַרטיקן שידוך, און מען טאָר נישט פאַר- 
שפּעטיקן אַפילו אַ מינוט... 

מיר װעלן איצט איבערלאַזן דעם קישיניעווער לאנד-שדכן יאָסל 
קאַלבאק, זאָל ער פאָרן געזונטערהייד קיין בעלז, און מיר װעלן 
זיך דערווייל באַקענען מיט איציקל מײיערסאָנס ווייב איטעלע, אָדער 
װי מען האָט זי גערופן אין שטאָט, מאדאם מייערסאָן, און מיט איר 
טעכטערל חייקעלע, די רייכסטע כלה פון בעלז. 

מיר געפינען די מאַדאַם מייערסאָן מיט איר טעכטערל חייקעלע 
אין גאַרטן נעבן דער שטוב. די מאַדאַס מייערסאַן סאַמעװעט גאָר 
װייניק מיט די ווייבלעך פון בעלז, וועלכע האָבן היפּשע בוזעמס, 
מיט פעטע גוידערלעך. די מאַדאַם מייערסאָן איז אַלט 40 יאָר, האָט 
אַ ,סילועט", צוויי שמייכלענדיקע אוגן, אַ בלאַנדן קאָפּ האַר 
פאַרדרייט אין לאקאנעס, וועלכע פאַרדעקן איר ווייסן שיינעם האַלדז, 
דאָס טעכטערל חייקעלע איז אין גאנצן די מאַמע; אַן איידעליטשקע, 
מיט אַ וייס שיין פּנים, מיט גרויסע שװאַרצע אויגן און מיט 
ליפּעלעך וי צוויי רויטע וויינשעלעך... איר אויפפירן זיך איז אויך 
נישט אַזױ, װי עס פירן זיך אויף די בעלזער מיידלעך. און טאַקע 
אינדעראמתן, װוּ האָט מען געהערט, אַז אַ כלה--מויד פון 20 יאַר 
זאַל זיך גאַר שפּילן מיט דער מאַמען אין , מיאטש". אָט שטייען זיי 
איצט אין גאָרטן, איינע אַנטקעגן דער אַנדערער, מיט שטיקעלעך 
האַלץ אין דער האַנט װי לאַקשן-ברעטלעך און מען קלאַפּט אַהין 
און צוריק דאָס קיילעכל. מען לויפט, מען שפּרינגט, מען לאָזט 
אַרױס געלעכטערס, אַ גדולה אויף דער באבען! און דאָס הייסט 
ביי זיי , שפּילן טעניס". מילא, זאָל זיין טעניס. אָבער וועגן דעם, 
דאַרף מען זיך אנטאַן אין ווייסע קורצע הייזעלעך, אַז מען זאָל 
אַרױסזען, איר זאָלט מיר הונדערט מאָל מוחל זיין, די הוילע פיס 
ביז העכער די ליטקעס ? 


עלטערע יידן, וועלכע גייען פאַרביי דעם גאָרטן, דרייען אויס 
דעם קאָפּ און שפּאַנען אַריבער אויף דער צווייטער זייט גאַס. די 
יונגעלייט, פאַרקערט, פאַרהאַלטן די טריט, קוקן אַרײן אין די 
שפּאַרונעס פון דעם פּלױט און שעפּן תענוג... 

אָפּגעשפּילט טעניס צעלייגן זיך די מאַמע מיטן טעכטערל אין 
די צוויי , שעזלאנגען", וועלכע שטייען אין אַ שאָטן אונטער אַ 
בוים, און מען נעמט זיך לייענען ביכלעך. די מאַמע -- , דעקא- 
מעראן? פון באַקאַטשיא און דאָס טעכטערל , טעאָריע" פון דאַרװינען. 

-- דו הערסט, חייקעלע -- רופט זיך אָן די מאַדאַם מייערסאַן -- 
איך לייען דעם ,, דעקאמעראן" און עס קומט מיר אויס צו לאַכן, וי 
אַזױ די אַמאָליקע פרויען האָבן געפירט די מענער ביי דער נאָז.. 

-- לאָז, מאַמעשע -- מאַכט חייקעלע -- די היינטיקע פרויען 
זענען אויך נישט קיין צניעות. נעם טאַקע דיך אַלין... 

-- װאָס זשע, האָסטו עפּעס באַמערּקט, חייקעלע ? 

-- אֵיין מאַל? איך האָב נאָך באַמערקט, ווען איך בין אַלט 
געווען זעקס יאָר. דו האָסט געמיינט אַז איך פאַרשטיי נישט, האָסטו 
געגלעט די האַנט פון דעם אַגראָנאָם, װאָס דער טאַטע האָט אַנגאַ- 
זשירט פָּאַר די פעלדער... און נאָר דאָס ? נו, און ווען איך בין אלט 
געווען 9 יאַר און מיר האָבן זיך געשיפט אויפן דניעסטר, האָב איך 
זיך געמאַכט אַז איך שלאָף, האָסטו זיך געסמאטשקעט אין די פּיס- 
קעלעך מִיט דעם יונגן אינזשיניער פון דעם זאַװאָד, וועלכער האָט 
געוועסלעט... 

-- דו האָסט דאָס געאָגט דעם טאַטן ? 

-- פֿאַר אַזאַ נאַר האַלסטו מיך ? איך האָב דאָך דיך ליב, 
מאַמאַשע! 

חייקעלע. שפּרינגט אויף פון דעם שעזלאַנג, לויפט צו צו דער 
מוטער און נעמט זי אַרום : 

-- דו הערסט, מאַמאַשע --- זאָגט ווייטער חייקעלע -- דער טאַטע 
איז אַ . וווילער מענטש, אַ גוטע נשמה! ער וייסט נאָר נישט, וי 
אַזױ מען דאַרף זיך באַגײן מיט אַ פרוי. אַזאַ ייד װי ער, מיטן 
בייכל און מיט דער גראָבער נאָז אַז ער האָט פאצאפּעט אַזאַ 
ווייבעלע וי דו, יינגער פון אים מיט 10 יאָר און שיין װי גאָלד -- 
װאַלט ער דיך באַדאַרפט טראָגן אויף די הענט, דיר אויסקושן 

יעדּן אבר, האָט ער גאָר אין זינען געשעפטן, שטענדיק פאַרטאַ- 
רעראַמט מיטן זאַװאָד, מיט בעריקעס, מיט פעלדער, מיט וועקסלען! 
נו, אַװדאי, װאָס האָסטו נעבעך געזאָלט טאָן? אָט װעסטו טאַקע 
גיין װאַרטן, ביז דער טאַטע וװועט זיך אַ מאָל אויסקראצן רעדן 
מיט דיר אַ װאַרט, אָדער דיך אַ קוש טאָן.. 

-- אַ גוּט מזל אויף דיר, חייקעלע, וי דו ביסט גערעכט -- 
רופּט זיך אָן די מוטער, רוקט זיך צו צו איר און גיט אַ זאָג שטיל : 

-- דו הערסט, חייקעלע... מיר דאַכט זיך, אַז דער טאַטע האָט 
זיך פאַרטשעפּעט מיט דער מויד, װאָס קלאַפּט אים אויף דער שרייב- 
מאַשין די חשבונות. איך האָב באַמערקט, אַז זיי קוקן זיך עפּעס 
מאַדנע איבער... , ' 

-- דו האָסט קוים באַמערקט, אַז זיי קוקן זיך איבער... נו, קען 
איך דיר זאָגן, מאמאשע, אַז זיי זענען זיך שוין אַפילו איבערגעשלאָפן 
אויך !:. 

מאַדאַם מייערסאַן האָט זיך געגעבן אַ כאַפּ אויף פון איר אָרט: 

-- דו ווייסט, װאָס דער טאַטע טוט און זאָגט מיר נישט ? 

--- פאַרװאָס זאָל איך דיר זאָגן װאָס דער טאַטע טוט ? איך 
זאָג דעם טאַטן װאָס דו טוסט ? אָבער איך ווייס נישט פאַרװאָס דו 
האָסט זיך אַזױ דערשראַקן. ביסט אייפערזיכטיק אויפן טאַטן, דעם 
דאָן-זשואַן ? עס וילט זיך מיר לאַכן... הערסט, מאמאשע, ווען דו 
ווילסט מיך פאָלגן, װאַלסטו זיך גאַר נישט באַדאַרפט מאַכן וויסנדיק... 
האָסט גאַרנשט װאָס אָנצווערן... 

-- דיר איז גרינג אַזױ צו רעדן, חייקעלע, אָט װעלן מיר זען, 
ווען דו וועסט חתונה האָבן !... 

-- אַז איך על חתונה האַבן, מאמאשע, על איך נעמען אַ 
שיינעם. נישט ער זאָל מיך אויפפרעסן מיט די אויגן, און איך זאָל 
האָבן פאַר זיך אַ. מאַלפּע.. אַ מכה! און טאַמער װעט ער מאַכן 
שטיק, זיך גאדלען, װעלן זיין דער הערשער, זאָלסטו וויסן, מאמאשע, 
אַז איך שטעל אים אַװעק אויף דער טויטער ליניע, שטייט ער ביי 
מיר ביז משיח װעט קומען... דו האָסט מיך פאַרשטאַנען ? 

-- איך האָב דיך פאַרשטאַנען. עס זאָל מיר נאָר זיין פאַר דיין 
קאַפּ װי קלוג דו ביסט... װוּהין זשע גייען מיר היינט פאַרברענגען, 
חייקעלע ? 

-- היינט פאָרן מיר קיין סאראקע, אויפן באַל פון די אינזשיניערן. 

--- װאָסער קלייד, זאָגסטו, זאָל איך אַנטאָן ? | 

-- טו אַן, מאמאשע, דאָס קלייד, װאָס דו האַסט זיך אויפגענייט 
אין קישיניעוו צו דיין געבורטסטאָג. : 

-- עס איז נישט צו דעקאָלטירט ? 

-- װאָס זשע, האָסט מורא, אַז די מאַנסבילן, וועלכע װועלן קוקן 
אויף דיין דעקאַלטע, װעלן באַקומען בעלמעס אויף די אויגן ? איך 
װעל דווקא אָנטאָן מיין קלייד מיט דעם שניט ביז אַרױף, זאָלן די 
בחורים קוקן און באַקומען די ניכפּע... 

און די מאַמע מיט דער טאָכטער נעמען זיך אונטער די אָרעמס 
וי צוויי גוטע חברטעס און גייען אַרײן אין שטוב, זיך צוגרייטן 
צום באַל, 

איצט, אַז מיר האָבן זיך אַ ביסל באַקענט מיט דער מאַדאַם 
מייערסאָן און מיט איר טעכטערל חייקעלע, װועלן מיר וױיטער 
פאָרזעצן אונדזער דערציילונג. 


דער לאנד-שדכן יאָסל קאַלבאק איז אַנגעקומען קיין בעלז אין די 
מיטעלע שעהען. איציקל מײערסאַנען האָט ער געטראָפן אין זיין 
קאַבינעט, פאַרטיפט אין חשבונות. מיט אים איז אויך געווען זיין 
פרוי, מאַדאַס מייערסאָן, יאַסל קאָלבאק האָט זיי אָפּגעגעבן אַ ברייטן 
שלום-עליכם, זיך אַװועקגעזעצט אויף אַ שטול און האָט טאַקע שוין 
אָנגעהױבן שמועסן מכוח דעם שידוך. ערשטנס האָט ער זיך גע- 
ווענדעט צו פרוי מײיערסאָן : 

-- געשעצטע פרוי! אַז איר ווילט, הייסט אייער קעכין, זי זאָל 
מיר מאַכן אַ ‏ טערקיש קאַװעלע. אַז איך שמועס ועגן אַ שידוך, 
האָב איך ליב די צונג זאָל מיר זיין פייכטלעך... מיר מוזן דאָ צוגעבן, 
אַז דער לאַנד-שדכן פון קישעניעוו יאָסל קאָלבאק, איז נישט געווען 
פון די שדכנים, וועלכע טראָגן רויטע פייטשעלעס אין דער הינטער- 
שטער קעשענע פון דער קאַפּאַטע, חנפענען די עלטערן פון חתן-כלה, 
שווערן זיך אויף װאָס די װועלט שטייט און שנאָרן אַן אַדערויפל 
אויפן חשבון פון שדכנות-געלט... 

יאָסל קאַלבאק האָט גאָרנישט געטראָגן קיין קאַפּאַטע, נאַר אַ 

געל אָפּגעבליאקעװעט סורדוטל, אַ פּאַר שװאַרצע הויזן מיט פּאַסן 
וועלכע מען האָט אנטוויינט פון עפּעס אַ פראַק, אין אַ דארן קאַפּע- 
ליוש, װעלכן ער פלעגט אַָפט, ביים שמועסן, אױסטאַן און זיצן 
זייער שיין מיטן הוילן קאָפּ... 

אָפּנעװפּט פון דער קאַװע, װאָס די דינסט האָט אים אַריינגע- 
בראַכט און פאַררויכערט אַ ציגאַר טאַקע פון איציקל מייערסאָנס 
פּאָרטסיגאַר, האָט דער לאַנדישדכן יאָסל קאַלבאק אַ פרעג געטאָן: 

--- וויפל זשע, זאָגט איר, גיט איר נדן אייער טעכטערל, זי זאַל 
לעבן און געזונט זיין ? 

-- פופציק טויזנט לעי. 

-- דער נדן איז אַ שיינער, אָבער אויך דער בחור איז אַזױנס 
וי אַזעלכער! הייסן הייסט ער נאטאן נאטאנזאָן און איז, פארשטייט 
איר מיך, אַ קאַפּעטשקע אַ דאַקטאַר, אַ גרויסער מומחה אין הארץ- 
קראַנקהײיטן. פון ווייטע שטעט קומען צו אים פּאַציענטן מיט האַרץ- 
פעלערס, ער זאָל שטעלן די דיאַגנאַסטיק. ער נעמט פאַר אַ וויזיט 
ביי זיך אין דער היים 50 לעיס! איצט פאַרשטייט איר שוין, װאָס 
פאַר אַ צאַצקע איך גיב אייך ? 

-- אַלץ איז גוט -- האָט זיך אָנגערופן מאַדאַם מײיערסאָן -- 
זי זאָלן זיך נאָך געפעלן... 

--- פאַרװאָס זאָלן זיי זיך נישט געפעלן? איך האָב געהערט, 
אַז אייער טעכטערל איז אַ שיינע, אַ קלוגע, אַ געבילדעטע. 

-- װאָס זשע, נאַר זי דאַרף אים געפעלן, ער דאַרף דאָך איר 
אויך געפעלן... 

דער לאַנד-שדכן יאָסל קאַלבאק האָט זיך צעלאַכט : 

-- אַ שיינע מאַנסע... װי אַװױי קען נישט געפעלן אַ בחור אַ 
דאַקטאָר, אַ סאוואנט, אַ ספּעציאליסט אין הארץ-קראַנקהײטן ? גאָט 
און לייט װעלן זי דאָך מקנא זיין מיט אַזאַ מאַן! אַבער װוּ איז 
אייער טעכטערל, איך װאַלט זי געװאָלט אַנקוקן. 

-- זי איז אין צווייטן צימער -- האָט זיך אַנגערופן איציקל 
מייערסאַן, און אַ זאַג געטאַן צום ווייב: -- איטעלע, רוף אַרײין 
חייקעלען, 

מאַדאַם מייערסאַן האָט אַנגעקלאַפּט אין דער טיר פון דעם צווייטן 
צימער און אויסגעשריגן : 

-- חייקעלע! קום אַריין! דער שדכן װאָס רעדט דיר אַ שידוך, 
וויל דיך אָנקוקן ! 

-- זאָג דעם שדכן, אַז ער ויל מיך אָנקוקן, זאָל ער קומען 
צום טייך, ווען איך באָד מיך... -- האָט געענטפערט חייקעלע הינטער 


דער טיר, 
דער לאַנדישדכן יאַסל קאָלבאק האָט עפּעס אָפּגעפאַנפעט און 
טאַקע תיכף איבערגעדרייט דעם שמועס: -- אַצינד -- האָט ער אַ 


זאָג געטאַָן -- אַז מיר האָבן שוין אַלץ דערליידיקט, װעל איך אייך 
מער נישט פאַרהאַלטן, בפרט איך זע, איר גרייט זיך עסן מאַלצײט, 
נו, װועלן מיר זיך טאַקע צוזעצן צום טיש און כאפּן אַ ביסן.. 

אָנגעגעסן זיך מיט די גבירישע מאכלים און פאַרטרונקען מיט 
אַ גוט ביסעלע משקה, װאָס ער האָט זיך טאַקע אַליין אָנגעגאָסן 
פון דעם פלעשל, האָט דער לאַנד-שדכן יאָסל קאָלבאק אַװעקגע- 
קלאַפּט אַ דעפּעשע קיין קישיניעוו צום דאַקטאַר נאַטאַן נאַטאַנזאָן, 
דעם חתן-בחור, ער זאָל, אָן שום תירוצים, קומען קיין קישיניעוו 
אַנקוקן דעם גבירס איציקל מייערסאַנס טעכטערל -- אַ שידוך װאָס 
עס טרעפט זיך זעלטן. נדן : פופציק טויזנט לעיס ! 


אין אַן אָפּגעשטעלטן טאָג איז קיין בעלז אָנגעקומען פון קי- 
שעניעוו דער דאָקטאַר פון הארץ-קראַנקהײטן, דער חתן-בחור נאַטאַן 
נאַטאַנזאַן. 

דאָס איז געווען אַ הויכער יונגערמאַנטשיק, מיט געדיכטע ברעמען 
איבער די טיפע שטרענגע אויגן, און מיט גרויסע ברילן וועלכע 
זענען געווען אַראָפּנערוקט ביז אויף דער שפּיץ נאָז. געשמייכלט 
האָט ער ויניק און גערעדט האָט ער הויך מיט אַ פאַרשייטער 
זיכערקייט אין זיין באַסאָװער שטים. 

איציקל מייערסאַן און די פרוי האָבן אים אויפגענומען זייער 
פריינדלעך. נאָך דעם וי מען האָט אויסגעטרונקען ,, לחיים", האָט 
דער דאָקטאַר אַ זאָג געטאָן : 

-- הער מייערסאַן,. ווען איך האָב אייך געדריקט די האַנט, האָב 
איך מיטן גראָבן פינגער אַנגערירט אייער פּולס. דער דריטער קלאַפּ 
פאַרשפּעטיקט. איר זאָלט מיר דערמאַנען, איך זאָל אייך באַטראַכטן 
אייער האַרץ... א 


54 


מיט חייקעלען האָט זיך דער דאַקטאָר, דער חתן-בחור, באַקאַנט 
אין איר צימער, װוּהין עס האָט אים אַריינגעפירט מאַדאַם מײיערסאַן. 
נאַָך דעם, װי זי האָט אים פּאָרגעשטעלט פאַר חייקעלען, איז זי 
אַרױסגעגאַנגען פון צימער און זיי איבערגעלאָזט אַלײן. 

חייקעלע, װעלכע איז געזעסן אין פאַטעל און געלייענט אַ 
בוך, האָט אים פריינדלעך אַ שאָקל געטאָן מיטן קאָפּ און אַ זאָג 
געטאַן מיט אַ שמייכעלע : 

-- זיצט, הער דאָקטאָר, און קוקט אָן די מציאה װאָס איר ווילט 
איינהאנדלען... אפשר איז גאָרנישט כדאי געווען די טירחה, װאָס 
איר האָט געמאַכט, קומענדיק פון קישיניעוו ביז אהער... 

-- מיר טוט נישט באַנג -- האָט געענטפערט דער יונגער דאָק- 
טאָר אויך מיט אַ שמייכעלע -- צוליב אַזאַ פריילין, האָב איך זיך 
געמעגט מטריח זיין... 

-- איך דאַנק אייך פאַרן קאָמפּלימענט, אָבער װאָס טוט איר 
נישט אויס די צווייטע הענטשקע ? איר האַלט פון דער עטיקעט ? 
נו, װאָס דען.. ווען מען קומט אָנקוקן אַ כלה, דאַרף מען האַבן 
שייַנע מאַניערן: חלילה נישט אַרױסרעדן אַ נאַריש װאָרט, זיך 
נישט געבן קיין קראַץ ווען עס גיט ערגעץ אַ ביס, ביים עסן נישט 
סמאָטשקען מיט די ליפּן און יעדעס מאָל זיך אָפּװישן דאָס מויל 
מיט דער סאַלפעטקע... נאָך דער חתונה קראַצט מען זיך אונטערן 
צעכראַסטעטן העמד, מען דלובעט מיטן פינגער אין דער נאָז און 
מען טרינקט אויס דאָס ביסל איבערגעבליבענע יויִך פון דעם קאַמפּאַט 
גלייך פון טעלער... 

--- פריילין, איר. ווילט אַריינדרינגען אין די קוליסן פון לעבן -- 
האָט זיך אַנגערופן דער דאַקטאַר -- איר זייט נאָך צו יונג פאַר 
דעם. מיר, יונגע מענטשן, טאָרן נישט זיין קיין סקעפּטיקער. דאָס 
ברענגט נישט קיין נוצן דעם געזונט און קען אַפילו אַנרירן דאָס 
האַרץ... 

-- יאַ, איך האָב מיך דערמאַנט -- האָט אַ זאָג געטאַן חייקעלע -- 
איך האָב געהערט, ה' דאַקטאָר, אַז איר זייט אַ גרויסער ספּעציאליסט 
איִן הארץ-קראנקהייטן, יל איך אייך טאַקע עפּעס פרעגן. . 

--- ביטע, 

-- אַז עס קומט צו אייך אַ מיידל, צום ביײישפּיל אַזאַ וו איך, 

איר זאָלט איר באַטראכטן דאָס האַרץ, װוי אַזױ באַטראַכט איר זי? 
-- איך לייג צו דעם אוער צום האַרצן און הער אויס, וי אַזױ 
עס קלאַפּט. 
-- דעם אויער לייגט איר צו צום הוילן האַרצן ? 


-- געוויס.., 

-- נו, און עס שאַדט אייך נישט ? 

-- אַ זייגערמאַכער שאַדט, ווען ער לייגט צו דעם אויער צום 
זייגער, הערן וי אַזױ ער קלאַפּט ? 

-- איז ביי אייך אַ פרויען-האַרץ און אַ זייגער דאָס זעלבע ? 

-- דאָס זעלבע. ווייל אַז אַ פרוי קומט צו מיר מיט אַ קראַנק 
האַרץ, איז זי שוין מיין פּאַציענטקע. איך, אַלס דאָקטאָר, פיל 
גאָרנישט... 

-- און װאָס טוט איר, אז איר האָט, צום ביישפּיל, חתונה 
געהאַט, און די פרוי אייערע ליידט אויפן האַרץ, װערט זי אויך 
איער פּאַציענטקע און איר פילט צו איר גאָרנישט ?... 

-- דאָס קען זיך ביי מיר נישט טרעפן, 

--- פאַרװאָס ? 

--- ווייל איך, אַ דאָקטאָר, אַ ספּעציאליסט אין הארץ-קראַנקהײטן, 
על נישט נעמען אַ ווייב מיט אַ קראַנק האַרץ ! 

-- וי אַזױ וועט איר וויסן, צי זי האָט אַ געזונט אָדער אַ קראַנק 
האַרץ ? 

-- איך װעל באַטראַכטן איר האַרץ. 

--- פאַר דער חתונה ?! 

-- פאַר דער חתונה. 

-- און אַז זי װעט אייך דאָס נישט דערלויבן ? 

-- נעם איך זי נישט פאַר קיין ווייב ! 

-- אַזױ גאָר ?... איצט, לאַמיר זאָגן, איר האָט זיך באַקענט 
מיט אַ פריילין, איר האָט זי ליב באַקומען און זי אייך, און פּלוצים 
זעט איר, אַז זי האָט אַ שװאַך האַרץ... װאָס טוט איר דעמאָלט ? 

-- איך האָב מיט איר נישט חתונה. 

-- װי שטאַרק איר זאָלט זי נישט ליב האָבן ? 

-- וי שטאַרק איך זאָל זי נישט ליב האָבן.. 

-- און עס װאָלט אייך נישט באנג געטאַן ? 

--- ניין... ווייל נאָך דער חתונה קען די ליבע פאַרבייגיין און 
איך זאָל פאַרבלייבן מיט אַ פּאַציענטקע. איך בין זאַט פון פּאַציענט- 
קעס... איך וויל, אַז איך װעל אַהיימקומען פון דעם שפּיטאָל װוּ איך 
האָב באַזוכט די קראַנקע, זאָל איך ביי מיר אין דער היים געפינען 
געזונטע, פריילעכע מענטשן!.., 

-- אַזעלכע וי איך! האָט אַ זאָג געטאָן מיט אַ געלעכטער 
חייקעלע. 

זי איז צוגעגאַנגען צום יונגערמאַנטשיק און מיט אַ קאָקעטיש 
שמייכעלע אַ פרעג געטאָן : 

-- איר ווילט מיט מיר טאַנצן אַ װאַלס ? 

דער דאַקטאָר האָט זיך װי צעמישט. טאַנצן גאַר פּלוצים ? וי 
פּאַסט עס? אָבער קוקנדיק אויפן שיינעם מיידל מיט דעם שיינעם 
פיגורל, מיט די קיילעכדיקע פארמען, וועלכע האָבן זיך דייטלעך 
געמערקט פון אונטערן קליידל, האָט ער אַ טראַכט געטאָן, אַז 
עס איז נישט שלעכט צו כאַפּן מיט איר אַ טענצל, 

ער האָט זיך געגעבן אַ נייג און אַ זאָג געטאָן מיט אַ שמייכעלע : 

-- אַז איר װילט, װעלן מיר טאַנצן, איך בין אָבער נישט פון 
די גרויסע טענצערס... 

-- נישקשה, מיט מיר װועט איר טאַנצן גוט, איך װעל אייך פירן. 

חייקעלע איז צוגעגאַנגען צום פּאַטעפאַן, אים אַנגעדרײט, אַרויפ- 
געלייגט אַ פּלאַטע און זיך גענומען געשמאַק טאַנצן מיטן דאַקטאָר. 
זי האַט אים געפירט פעסט און באַװיזן, אַז זי קען גוט די קונסט 
פון דרייען זיך אין אַ װאַלס-טעמפּאַ. דער דאַקטאַר האָט פון אָנהױב 
נאָכגעטאַנצט נישט שלעכט, אַבער דער װאַלס האָט געדויערט 
עפּעס צו פיל, און ער האָט אָנגעהױבן וי מיד צו ווערן. ,עס 
דערקענט זיך, אַז איך בין געװאָרן אַ ביסל דיקער, -- האָט ער אַ 
טראַכט געטאַן -- און איך בין טאַקע מיט עטלעכע יאָר עלטער פון 
איר... מען דאַרף זיך האַלטן, זי זאָל נישט דערקענען... אַט װעט זיך 
מן-הסתם באַלד ענדיקן דאָס שפּילן און אַלץ וועט זיין אין אַרדע- 
ונ 

די פּלאַטע האָט אָבער געשפּילט ווייטער און חייקעלע האַט זיך 
װאָס אַ מאָל געדרייט גיכער און גיכער און האָט זיך אַזױ צעהיצט, 
אַז דער דיל האָט ממש געציטערט אונטער אירע פיס... 

-- אַזאַ לאַנגער װאַלס ? -- האָט זיך פאַרקרומט דער דאָקטאָר, 
האַלטנדיק מיט איין האַנט חייקעלען ביי דער טאַליע און מיט דער 
צווייטער ווישנדיק זיך דעם שווייס פון פּנים. 

-- באַלד, באַלד ענדיקט זיך -- האָט אים געטרייסט חייקעלע, 
און דאַ האָט זי אים גאָר געגעבן אַ דריק צו צו זיך און האָט 
אָנגעהױבן מיט אים אַזױ גיך זיך צו דרייען, אַז דער דאַקטאַר 
האָט קוים געפּלאָנטעט מיט די פיס.. ווען דער פּאַטעפאַן האָט 
אויפגעהערט צו שפּילן, האָט זיך דער דאַקטאָר אַװעקגעזעצט אין 
פאָטעל און גוט געסאַפּעט... חייקעלע האָט אים אַ רגע אָנגעקוקט. 
דערנאָך איז זי צוגעגאַנגען צו אים און האָט צוגעלייגט דעם אויער 
צו זיין האַרץ : 

-- אוי קלאַפּט אייך שטאַרק דאָס האַרץ! -- האָט זי אַ זאָג 
געטאָן -- הער דאָקטאָר! מיר מאַכן נישט דאָס געשעפט, איר האָט 
אַ שװאַך האַרץ !.. 

נחומל משומד 


דאָס גאַנצע שטעטל װ. פון בעסאַראַביע האָט געקענט נחומל 
משומד. ער איז נישט געווען חלילה פון די משומדים, וועלכע האָבן 
זיך געשמדט אין קלויסטער און איבערגעביטן זייער אמונה. דעם 
צונאַמען , משומד" האָט מען אים געגעבן, ווייל ער איז געוען אַ 
שטיקל עזות-פּנימניק, און וי די יידן פון דעם שטעטל האָבן אויף 
אים געזאָגט: ,,אַ גרויסער שייגעץ". 

געווען איז נחומל משומד אַ הויכער, אַ געזונטער בחור, ברייט 
געװאַקסן, מיט שעלמישע אױגן, וועלכע זענען געלאָפן אין אַלע 
זייטן, װי זיי װאָלטן געװאַלט עפּעס באַמערקן אַזױנס, װאָס פאַר אַן 
אַנדערן איז דאָס געווען פאַרבאָרגן... 

אין דעם קאַשקעט מיטן לאַנגן דאַשעק, פון וועלכן עס האָט 
אַרױסגעשפּראַצט אַ טשופּרינע בלאַנדע האָר, מיט די קליינע פאַר- 
שייטע װאָנצעלעך, מיט די הויזן ,גאַליפע?" איבער די גלאַנציקע 
שטיוול, האַט ער אויסגעזען וי אַן אױסגעפּאַשעטער פּריצישער 
שייגעץ... 

אַ בחור שוין פון 25 יאָר, איז ער נאָך געווען ניט קיין באַװײַב- 
טער, געזעסן ביי זיין פאָטער אין הויז און אים געהאַלפן פאַרקויפן 
די סחורה אין זיין קלייט פון מאַנופאַקטור. דאָס האָט ער געטאַן 
צוליב דעם, אַז עס זאָל הייסן אַז ער עסט נישט אומזיסט זיין 
טאַטנס ברויט, 

האָט טאַקע געהאַט נחומל משומד זיינע קונים, וועלכע ער פלעגט 
באַדינען מיטן פולן האַרץ. די ערשטע אויפן צעטל זענען געווען 

די שיינע מיידלעך און די שיינע שיקסלעך. ביים אַפּמעסטן די 
סחורה, האָט דער גראָבער פינגער זיך אַראָפּנעגליטשט פון דעם 
מעטער אויפן שטאָף און צום אַרשין איז צוגעקומען נאָך אַ פערטל... 

ער פלעגט דאָס אָפּטאָן אַזױ בריהש, אַז דער פאָטער זיינער, חיים 
בערנשטיין, וועלכער איז געזעסן ביי דער קאַסע און דווקא , געװאַרפן 
אויגן", האָט דאָס קיינמאָל נישט געקענט באַמערקן. די סחורה 
פלעגט ער געבן אויף גיך אַ פּאַק איין, דערלאַנגען דער קונהטע 
און בשעת מעשה טאַקע איר אַ קװעטש טאָן ביי דער האַנט.. 

אויפן צווייטן צעטל זענען געווען די אָרעמע קונים. אז אַן 
אלמנה איז אַרײינגעקומען אין קלייט קויפן אַ שטיקל פּאַרוסינע אויף 
אַ פּאַר הייזלעך פאַר איר קינד, דעם יתום, פלעגט נחומל משומד 
געבן אַ דריי איבער דעם מעטער, און פון איין אַרשין איז געװאָרן 
צוויי... דאָס אָפּגעשניטענע שטאַף האָט ער אַרײנגעװאַרפן דער 
אלמנה אין קויש און איר אַ שעפּטשע געטאָן אין אויער. 

-- דאָ האָט איר אויף צוויי פּאָר הייזלעך. נישקשה, עס װועט 
מיין טאַטן גאָרנישט שאדטן אז דער יתום װעט האָבן נאָך אַ פּאָר 
הייזלעך... 

נו, און פאר זיך דאַרף מען גאָרנישט! די נשמה איז דאַך 
ניט פון קליאָטשע! האָט טאַקע נחומל משומד, ביים פאַרמאַכן 
די קלייט, געהאַט אונטער דעם רעקל אַ רעשטל שטאָף, און דווקא 
פון דעם בעסטן געוואנט, פאַר װעלכן יענקל דער ;נביא" האָט 
אים אויסגעציילט מזומן, אַז עס האָט אים געסְטייַעְט אויף אַ װאָך 
צייט צו פאַרברענגען... : 

און פאַרברענגען האָט נחומל משומד נישט פיינט געהאַט. 
װיאַזױ האָט אים נישט אויסגעמאַכט: טאַנצן אויף דער כארע מיט 
שיקסעס ; הוליען ביז אין טאָג אַרײן מיט די פורמאַנעס אין קרעטש- 
מע; זיך אַרײנכאַפּן אויף אַ פרעמדער חתונה, וו ער איז גאָר 
נישט געווען געלאדן, אױסטאַנצן מיט אַלע מחותנים און דווקא 
באַצאָלן די קלעזמער פאַרן שפּילן; אָדער גאָר זיך צוזעצן צום 
טיש אין שול-הויף, װוּ די חסידים האָבן געפּראַװעט שבת צו נאַכט 
דעם שלוש-סעודות, שטעלן משקה און זיי צוהעלפן זינגען די 
זמירות... 

עס איז ניט געווען קיין סקאַנדאַל אָדער אַ געשלעג, אַז נחומל 

משומד זאָל נישט זיין אין מיטן; און נישט ער איז געווען דער, 
וועלכער האָט אַרױסגעבראַכט דעם סקאַנדאַל, אָדער דאָס געשלעג; 
ער האָט זיך פּשוט געװאָלט אָננעמען פאַרן געשלאָגענעם -- 
פלעגט ער אַרײנכאַפּן פּעטש, געבן פּעטש און איז נישט אָפּגעטראָטן, 
ביז ער האָט נישט אַרױסגעשלעפּט דעם געשלאַגענעם פון די שלע- 
גערס הענט... 

האָט זיך גאָר געמאַכט, אַז נאָך דעם געשלעג האָבן זיך די 
פיינטלעכע צדדים איבערגעבעטן, געפּראַװעט אַ הוליאנקע אין 
קרעטשמע, און דער אויסגעטרונקענער ויין האָט אַזױ געמאַכט 
ווייך זייערע הערצער, אַז מען האָט געגאָסן טרערן פון חרטה, 
געפאַלן איינער דעם אַנדערן אין די אָרעמס און זיך געקושט אין 
די פּיסקעלעך... 

אַז נחומל משומד פלעגט דורכגיין אין אַ זונטיק נעבן קלויסטער, 
ווו מען האָט געפּראַװעט די , סלוזשבע", האָט ער נישט אויסגעדרייט 
דעם קאָפּ, װי אַנדערע יידן האָבן עס געטאָן, נאָר ער איז אַריינגע- 
גאַנגען אין קלויסטער, אַראָפּגענומען דאָס היטל און אויסגעהערט 
די תפילות מיט אַזאַ פרום פּנים, אַז די מאָלדאַװאַנעס האָב אים 
אַנגעקוקט מיט װוּנדער, און דער גלח האָט אונטערגעשמייכלט אונ- 
טער דער באַרד... 

אַזױ פלעגט ער אויך אַרײינקומען שבת, להבדיל, אין בית-מדרש, 
אָפּשטײן מיט אַלע יידן שמונה-עשרה, זיך קלאַפּן ,על-חטאי און 
אַרױסגײענדיק פון בית-הכנסת, זיך ארײינכאַפּן צו מיטיקע פּעט- 
רעסקאַ אין קרעטשמע, אויסטרינקען אַ , צאָיקע" און פאַרבייַסן מיט 
אַ גוט שטיקעלע חזיר... 

דער רב, ר' זיסעלע, האָט אים אַמאָל גערופן און אים געזאָגט: 

-- נחום, עס אין ניט שיין. ביסט אַ טאַטנס אַ קינד, גײיסט 
אַרײין אין קלויסטער, עסט חזיר... 

-- וועמען טו איך שלעכטס מיט דעם ? -- האָט זיך פאַרענט- 
פערט נחומל משומד -- איך גנבע, איך הרגע מענטשן? עס װאַלט 
גאָר בעסער געווען, רבי, אַז איידער איר זאָלט קוקן װאָס איך עס, 
זאָלט איר זען מען זאָל פאַרריכטן דעם דאַך פון דעם הקדש. עס 
רײַנט אַרײן, און די אָרעמעלײט פון דאָרטן זיצן אין דער קעלט און 
אין. דער נעץ... 

און כדי אָפּצוטאַן דעם רב אויף צו להכעיס, איז ער טאַקע 
אַוועקגעגנגען גלייך אויפן מאידאן טאַנצן מיט די שיקסעס אויף 
דער כארע... 


דער נגיד פון דעם שטעטל, דער פאַבריקאַנט פון לעדער און 
שוכװאַרג, שמעון װאָלף, האָט געפילט, אַז צו זיין רייכטום פעלט 
אים נאָך עפּעס. אָ, װען ער האָט נאָך דאָס איינציקע, װאָס אים 
פעלט, װאָלט ער באמת געוען דער גליקלעכסטער מענטש איף 
דער װעלט! 

האָט אים זיין ווייב צפורה אַמאָל געפרעגט: 

-- זאָג מיר שמעון, װאָס ביסטו אזוי מרה-שחורהדיק ? דאַנקען 
גאָט, ביסט רייך, ביסט געזונט, די געשעפטן גייען אַז בעסער האָט 
קיין שיעור נישט, װאָס ווילסטו נאָך ? 

-- אמת, צפורה -- האָט געענטפערט שמעון װאָלף -- איך בין 
רייך, געזונט, די געשעפטן גייען גוט, אָבער איין זאַך פעלט מיר, 
יחוס! נאָך װאָס דאַרף איך דיר דאָס דערציילן, דו וייסט אַלײין 
זייער גוט... 

איז טאַקע שמעון װאָלף דער נגיד געווען א ביסל גערעכט. נישט 
ער און נישט זיין ווייב צפורה האָבן זיך געקענט באַרימען מיט 
זייער יחוס. 

צפורה איז געווען סאָסיע דער בעדערינס אַ טעכטערל, און דער 
פאָטער אירער, וועלכער האָט זי איבערגעלאָזט אַ יתומה, איז געווען 
חיים-בער דער שטריקל-דרייער. 

שמעון װאָלפס משפחה האָט זיך געצויגן פון דור-דורות פון 
שוסטערס. דער זיידע זיינער איז געווען אַ שוסטער, דער טאַטע -- 
אַ שוסטער, און טאַקע ער אליין, שמעון װאָלף בכבודו ובעצמו, 
איז אויך געווען אַמאַל אַ שוסטער... 

ווען רומעניע האָט אָפּגענומען אין 1918 ביים רוס בעסאַראַביע, 
האָט שמעון װאָלף פאַרבעסערט זיין אַטעליע פון שוסטעריי און 
אָנגעהױבן אַרבעטן ,,באַקאַנטשעס" פאַר די רומענישע סאַלדאַטן, 
וועלכע זענען געקומען קיין בעסאראביע אין פאסטעלעס. נאָך דעם 
האָט ער אָנגענומען אַ פּאַדריאַד צוצישטעלן שטיוול פאַר די אַפיצירן 
אין די רעגימענטן. עס האָט אים געגליקט, און ער האָט געעפנט אַ 


62 


פאַבריק פון לעדער און שוכװאַרג. אַזױ פּאַמעלעך, פּאַמעלעך, איז 
שמעון װאָלף געװאָרן דער רייכסטער מענטש אין געגנט, אז מען 
האָט געשאַצט זיין פאַרמעגן אין אַריבער אַ מיליאָן לעיס. 

קיין זין האָט שמעון װאָלף נישט געהאַט, האָט אים אַבער 
גאָט געבענטשט מיט אַ בת-יחידקעלע, חנהלע, אַ שיינהייט אַז 
מ'האַט אין איר צורה ניט געקענט אַרײנקוקן אַ שטאַלטנע, מיט 
גרויסע שװאַרצע פאַרחלומטע אויגן, מיט ליפּעלעך וי צוויי רויטע 
וויינשעלעך, מיט אַ העלדזעלע ווייס וי מאַרמאָר, -- האָט זי פּשוט 
פאַרכישופט דעם, װער עס האָט זי געזען. 

ווען חנהלע איז אַלט געװאָרן 19 יאָר, האָט שמעון װאָלף גערופן 
צו זיך יאנטל דעם שדכן און אים אַזױ געזאָגט : 

-- יאנטל, איך ויל אַ שידוך פאַר מיין בת-יחידקעלע. איך 
דאַרף נישט קיין רייכן, דער בחור מעג זיין אַן אַרעמער, איך ועל 
אים שוין רייך מאַכן. אָבער איין זאַך וויל איך : ער זאָל שטאַמען 
פון אַ גרויסן יחוס -- פון שוחטים, דיינים, רבנים, איך זאָל האָבן 
מיט װאָס צו שטאַלצירן ! דו האָסט מיך פאַרשטאַנען ? 

-- װאָס הייסט, צי איך האָב פאַרשטאַנען ? -- האָט געענטפערט 
יאנטל דער שדכן -- אַוודאי האָב איך אייך פאַרשטאַנען! מען דאַרף 
צוקלייבן פאַר אייער חנהלען אַ חתן, אַז די װעלט זאָל מיט אים 
קלינגען! אַ קלייניקייט, האָבן די זכיה צו זיין ר' שמעון װאָלפס 
אָן איידעמל ! 
דאַ האָט זיך יאנטל שדכן פאַרטראכט, און פּלוצים זיך געגעבן 
פּאַטש מיט דער דלאָניע איבערן שטערן און אויסגעשריגן: 
-- רי שמעון, איר זאָלט מיר געזונט זיין, איך האָב! אַ פעפערל, 
אַ בריליאנט, אַ יחוס! דער בחור הייסט מאַטעלע, פייווישלס דעם 
יאמפּאַלער רבס אַן אייניקל. די דיינטע בעלצע פון קאַמעניעץ איז 
זיינע אַ מומע. דער פאָטער זיינער איז ר' ניסעלע, דער שוחט פון 
ליפאָוועץ, און ער אַליין, מאָטעלע האָט געלערנט אין די ישיבות, האָט 
סמיכות אויף דיין! א למדן, אַ גאון, אַ חכם, איינער אין דער װעלט! 
אם ירצה השם, נאַך דער חתונה קען ער טאַקע זיין דיין דאָ אין 
שטעטל! ר' שמעון, איר װעט זיך באָדן אין יחוס ! 
--- וויפל איז אַלט דער בחור ? -- האָט אַ פרעג געטאַן שמעון 
װאָלף. : 


;ֵלי 

-- װער קוקט אויף אאַרן? -- האָט געענטפערט יאנטל דער 
שדכן -- טאָמער איז ער עלטער מיט אַ פּאַר יאָר פון אייער 
טעכטערל, זעט זיך דאָס אָן ? 

-- װאָס הייסט ביי אייך אַ פּאַר יאָר? --- האָט װוידער אַ פרעג 
געטאָן שמעון װאָלף --- מיין חנהלע, ווייסט איר דאָך, איז אַלט 
9 אאָר. 

-- אַז איר זאָלט אים אָנקוקן, גיט איר אים 30 יאָר. 

-- הייסט דאָס אַז ער איז נאָך עלטער ? 

-- איך רעכן, אַז מער פון 40 האָט ער נישט... 

שמעון װאַלף האָט זיך פאַרקרימט, אױיפגעשטאַנען פון זיין 
שטול און אַ זאָג געטאָן : 

-- די מעשה שמעקט מיט אַ פּאַפּירענער פּידעשװע. מיין 
חנהלע װעט זיך קווענקלען. נאָך אייערע רייד זעט מען אַרױס, אַן 
אויף דעם בחור איז נישט דאָס ערשטע קעפּעלע.. נאָר וואדען.. 
ברענגט אים װעלן מיר זען. װאָס קענען מיר פריער וויסן ?... מען 
קלאַפּט נישט אַריין דאָס פלעקל, בין מען שלעפּט נישט אַרױס די 
נאָל... 

טאַקע מיט אַ וװאַָך שפּעטער איז געקומען דער בחור, דווקא 
נישט קיין מיאוס מענטשעלע, אַן איידעלער מיט אַ שווארץ קיילעכיק 
בערדל, און וועלכן ס'האָט זיך דורכגעװאָרפן שוין אַ היפּש ביסל 
זילבערנע האַר. געטראָגן האָט ער אַ זיידן קאַפּאָטקעלע, אַרומגע- 
בונדן מיט אַ שנור, אַ פּליושן קאַפּעליושל אויף אַ סאַמעטן יארמל- 
קעלע ; ניט אַנדערש -- אַ רבי'לע! 

געקומען איז מיט אים זיין פאָטער ר' ניסעלע דער שוחט -- 
אַ ייד מיט אַ באָרד און פיאות, אין אַ לאַנגער קאַפּאָטע, פון וועלכער 
עס האָט זיך אַרױסגעזען ציציות ביז אין די קניען, 

ביים אָפּנעבן שלום, האָט ר' ניסעלע דער שוחט געשיט מיט 
פּסוקים און משלים פון דער גמרא און פון ש"ס, אַז שמעון װאָלף 
האָט זיך נעבעך גערויטלט, צוגעשאַקלט מיטן קאָפּ און צוגעבאַמקעט: 

-- נו, וואדען... אַזױ שטייט טאַקע אין דער גמרא.. אַװדאי.. 

װען חנהלע האָט דערזען דעם חתן איז זי אַרײן אין צימער 
צו דער מוטער און געזאָגט : 

--- מאַמע, ער איז אַן אַלטער, איך וויל אים נישט! 

די מוטער האָט זי גענומען טרייסטן : 

--- װאָס פאר אַן אַלטער! אַ מאַנסביל, אַז ער טראָגט אַ בערדל, 
זעט עה אויס עלטער, פאַרגעס נישט, טאָכטער, אַז ער איז אַ דיין, 
און דו וועסט זיין אַ דיינטע. װועסט האָבן כבוד פון דער װעלט! מיר 
וועלן װוערן מיוחסים. אַ קלייניקייט, זיך אַנקערן מיט שוחטים, 
דיינים, רבנים ! 

מיט גוטן, מיט שלעכטן, מיט צוזאַגעכצן, מיט מתנות, מען האָט 
חנהלען פאַרשלייערט מיט מאָטעלע דעם דיין. מען האָט געבראָכן 
טעלער, און טאַקע נישט געװאַרט קיין סך, געמאַכט אַ חתונה כדת 
וכדין ! די גאַנצע שטאָט, אָרעם און רייך זענען געווען געלאדן אויף 
דער שמחה. פון דעם חתנס צד האָבן זיך געדרייט יידן אין קאַפּאַ- 
טעס, אין שטריימלעך, אין ווייסע זאָקן, ווייבער אין פּאַרוקן, מיט 
שנירלעך פּערל אויף די העלדזער. צװוישן זיי האָט גערעשט שמעון 
װאַלף, און זיין פּנים האָט געשיינט פון צופרידנקייט און שטאָלץ, 
עטלעכע טעג האָט מען געהוליעט, געפּראַװעט סעודות. ביידע קאַ- 
פּעליעס קלעזמאָרים, איינע פון קישיניעוו, און די צווייטע פון סא- 
ראקע, האָבן די גאַנצע צייט געשפּילט , חסידלעך" און , באל- 
גארקעס" און שורות פון דעם טאַנצנדיקן עולם האָבן זיך געצויגן 
ביזן גאַס. אַפילו דער חתן, מאַטעלע דער דין, האָט זיך צע- 
שמייכלט, אַרױסגעשלעפּט פון דער הינטער-קעשענע פון זיין קאַ- 
פּאָטע די רויטע פאַטשײלע, זי דערלאַנגט דער כלה און געגאַנגען 
מיט איר אַ , מצווה-טענצל". יעדעס מֿאָל, ווען ער האָט זיך 
צו איר דערנענטערט, האָט ער געגעבן אַ שפּרונג אָפּ צוריק, ער 
זאָל נישט אַנרירן דער כלהס שויס... 

נאָך דער חתונה, ווען דאָס יונגע פּאָרל איז געבליבן אַלײן 
האָט מאַטעלע דער דיין זיך גענומען זאָגן פּסוקים, מאַכן ברכות, ביז 
דאָס יונגע ווייבעלע האָט אַ גענעץ געטאַן, זיך אויסגעדרייט מיטן 
פּנים צו דער װאַנט און איז אַנטשלאָפן געװאָרן מיט אַ זיסן שלאַף 
פון אַן אומשולדיקער בתולה... 

פון דעמאָלט אָן האָט זיך װי איבערגעביטן חנהלע די דיינטע, 
מען האָט שוין נישט געהערט איר פריילעכן הילכיקן געלעכטער, 
זי איז אַרומגעגאַנגען אומעטיק, פאַרטראַכט. נישט איין מאָל, 
זיצנדיק ביי זיך אין צימער, האָט זי אויפגעהויבן אירע ווייסע הענט 

צו דער סטעליע און מיט טרערן אין די אויגן געבעטן דעם אייבער- 
שטן, װי עס פּאַסט פאַר אַ דיינטע, ער זאָל איר צושיקן אַ מלאך-טוב, 
וועלכער זאָל איר ברענגען טרייסט צו איר פאַריאַמערט האַרץ.. 

און דער מלאך-טוב האָט ניט פאַרזאָמט זיך צו באַווייזן. אַז 
ער האָט נישט געהאַט קיין פליגל און איז נישט געפלויגן אין 
דער לופטן, האָט ער דערפאַר געהאַט קליינע פארשייטע װאָנצעלעך 
און אַ פּאַר גלאַנצנדיקע שטיוול, כאָטש שפּיגל זיך אָן אין זיי! און 
גערופן האָט מען דעם מלאך-טוב -- נחומל משומד.. 

די געשיכטע איז פאַרגעקומען אַזױ: 

אין אַ טאָג, ווען נחומל משומד האָט זיך אָנגעטאַנצט ביז זאַט 
מיט די שיקסעס אויף דער כארע, איז ער מיד געװאָרן און איז 
געגאַנגען אַהיים זיך אָפּרוען. ער זאָל פאַרקירצן דעם וועג, איז ער 
דורכגעגאַנגען דורך דעם גאָרטן לעבן שמעון װאַלפס הויז. דאָרט 
האָט אויך געוווינט דאָס יונגע פאַרפאָלק -- חנהלע מיט איר מאַן, 
דעם דיין. אַן אַנדערער װאָלט דאָס נישט געװאַגט צו טאָן, וייל 
ער האַט געקאַנט כאַפּן דעם אמתן פּסק פון שמעון װאָלף. נחומל 
משומד האָט זיך אָבער פון דעם געמאַכט אַ קליינעם צימעס, און 
אַפילו ווען שמעון װאַלף באַמערקט אים, װאָלט ער אויך גאַרנישט 
געזאָגט, ווייל מיט נחומל משומד האָט מען נישט געהאַט קיין חשק 
אַנצוהויבן... 

ווען ער האָט שוין דערגרייכט דאָס טירל, װאָס פירט אין גאַס, 
האָט ער באַמערקט אין אַן אַלײיע די יונגע דיינטע, וועלכע איז 
געזעסן אויף אַ באַנק אונטער אַ בוים און אַריינגעקוקט אין אַ ספר. 
אירע שװאַרצע, װי סמאַלע, בלישטשענדיקע לאָקן, וועלכע האָבן זיך 
אַרױסגעזען פון דעם זיידענעם טיכל, די פוכקע אויסגעאיידלטע 
הענט, דאָס ווייסע שיינע פּנים מיט דעם געטאַקטן נעזל האָבן אים 
ממש פאַרכישופט. 

נחומל משומד האָט זיך אָפּנעשטעלט און נישט געקענט אַראָפּ- 
נעמען דאָס אויג פון דער שיינער פרוי. חנהלע די דיינטע האַט אויפ- 
געהויבן אירע שװאַרצע פאַרחלומטע אויגן, האָט אים באַטראַכט און 
מיט אַן אומעטיק שמייכעלע אַ זאַג געטאַן : 

-- אַז איר ווילט, קומט אַהער אויף אַ רגע און פאַרטייטשט 
מיר די עטלעכע לשון-קודש-װוערטער פון דער צאנה וראנה, 

וועלכע איך פאַרשטײי ניט. איר האָט מן הסתם געלערנט אין 
חדר, דאַרפט איר וויסן... 

נחומל משומד איז צוגעגאַנגען, זיך אַנידערגעזעצט אויפן עק 
באַנק און מיט דערהויבענע ווערטער געגעבן צו פאַרשטיין דער 
דיינטע דעם אינהאַלט פון דעם פּסוק, וועלכן זי האָט נישט פאַר- 
שטאַנען. 

פון צייט צו צייט האָט די דיינטע געװאָרפן אויף נחומל משומד 
אַ פאַרשעמטן בליק און מיט אַ זיס שמייכעלע אים געדאַנקט פאַר 
זיין גוטן ווילן װאָס ער האָט צו איר אַרױסגעװיזן. 

פון דעמאָלט אָן פלעגט נחומל משומד קומען אַלע אויפדערנאַכט 
אין גאָרטן, אין דער אַלעע אונטערן בוים, פאַרטייטשן דער דיינטע 
אייניקע פּסוקים פון דער צאנה וראנה, וועלכע זי האָט ניט 
פאַרשטאַנען, און װער וייסט צו װאָס פאַר אַ פּסוק זיי װאַלטן 
דערגרייכט, װען עס טרעפט זיך נישט אַ געשיכטע, וועלכע האָט 
איין מאָל פאַר אַלע מאָל געמאַכט אַ סוף צו דער שיינער אידיליע, 

אין איין אויפדערנאַכט, שוין אין די שפּעטע שעהען, האָט זיך 
איציקל, דער שמש פון דער גרויסער שול, אומגעקערט אַהים פון 
אַ מלווה-מלכה,. װאָס מען האָט געפּראַװעט ביים דיין 

דורכגייענדיק דעם גאָרטן, האַט ער באַמערקט אין אַ פאַררוק- 
טער אַלעע, אונטער אַ בוים, צוויי שאָטנס, און װי עס האָט זיך אים 
אויסגעוויזן, טאַקע פון אַ מאַנסביל און אַ נקבה... --- װאָס קען דאָס 
זיין ? --- האָט זיך געװונדערט איציקל שמש -- ביי שמעון װאָלף 
אין גאַרטן אַ פאַרליבט פּאָרל ? 

ער איז מיט שטילע טריט צוגעגאַנגען צום בוים און איז געבליבן 
װי פאַרשטיינערט. אין דעם מאַנסביל האַט ער דערקענט נחומל 
משומד, וועלכער איז געזעסן אויף אַ באַנק און געהאַלטן אויף זיינע 
קניעס חנלע די דײינטע! זי זענען ביידע געוען אַזױ פאַרּנומען, 
אַז זיי האָבן אים גאָרנישט באַמערקט, 

די דיינטע איז געווען פאַרטיפט אין אויסגלייכן מיט אירע לאַנגע 
פינגערלעך יעדע האַר פון נחומל משומדס טשופּרינע און נחומל 
- משומד האָט דערווייל געקלעטערט מיט זיינע ליפּן איבער איר פּנים 
און אַנטרעפנדיק דאָס פּיסקעלע, איר געגעבן אַ קוש גלייך אין די 
ליפּעלעך... 

איציקל דער שמש האָט אַזש אַ ציטער געטאָן פון איבערראַשונג, 
האַט פאַרהויבן די פּאָלעס פון דער קאַפּאָטע און אויף דעם אָרט, ער 
זאָל גיין אַהײם, איז ער אַװעקגעלאַפן גלייך צום דיין אין הויז.. 

אויפן צווייטן טאָג האָט שוין דאָס גאַנצע שטעטל געװוּסט פון 
דער געשיכטע. אין אַלע וינקעלעך האָט מען נאַר גערעדט פון 
נחומל משומד און פון דער דדיינטע: , סטייטש, אַזאַ בושה, אַ 
דיינטע מיט אַ פרעמדן מאַנסביל... און נאָך מיט נחומל משומד !... 

דער נגיד שמעון װאָלף איז געקומען צום רב אַ האַלב טויטער. 
דאָס פּנים איז אים געווען בלאַס. ער האָט קוים אַרױסגערעדט : 

-- רבי... איך װעל דאָס נישט אױיסהאַלטן... מיין טאַכטער זאָל 
מיר אָנטאָן אַזאַ בושה!... גיט מיר אַן עצה, רבי, װאָס זאָל איך 
טאָן ? 

דער אַלטער רב, ר' זיסעלע, האָט פאַרמאַכט דעם ספר, אין וועלכן 
ער האָט אריינגעקוקט, האָט געגעבן אַ גלעט די וייסע באָרד וי 
שניי, און געזאָגט : 

-- ר'י שמעון, װאָס עס פּאַסירט מיט אַ מענטשן אין לעבן, דאַרף 
ער זיך ניט פאַרלירן. ער דאַרף זיין קאַלטבלוטיק און האָבן דעם 
בטחון, אז דער װאָס לעבט אײביק, װעט אים נישט פאַרלאָזן. איידער 
װאָס ווען, ויל איך קודם אויסהערן אייער טעכטערל, שיקט זי 
מיר אַרײן. 

חנהלע די דיינטע איז אַרינגעקומען צום רב אויסגעפּוצט, 
פאַרקעמט קאָקעט און האָט גאַר צוגעשמייכלט. 

--- דו ווייסט, קינד מיינס, -- האָט געזאָגט צו איר דער רב -- 
אַז אַן אשת-איש טאָר ניט טאַן די זאַכן, װאַס דו האָסט דיר דער- 
לויבט ?... 

-- איך ווייס -- האָט געענטפערט חנהלע די דיינטע, 

--- אַז דו ווייסט, פאַרװאַס זשע האָסטו דאָס געטאַן ? 

--- ווייל איך האָב אים ניט ליב, מיין מאַן ! 

-- פאַרװאָס האָסטו אים ניט ליב, ער איז דאָך דיין מאַן! 

חנהלע האָט זיך צעלאַכט : 

--- מיין מאַן... זאָגט מיר רבי, איך בעט אייך, איר זענט דאַך 
עפּעס אַ קלוגער מענטש. קען אַ פרוי פון 19 יאָר ליב האָבן אַ 


מאן, וועלכער איז עלטער פון איר כמעט מיט דריי מאָל אַזױ פיל ? 

מיינע עלטערן האָבן געװאַלט יחוס, האָבן זי מייך מקריב געווען. אִיך 
בין יונג, רבי, איך וויל אַ מאַן אַ יונגן, אַ שטאַרקן, ער זאָל מִיר 
צוטיילן פרייד, און מיין מאַן, איר זאָלט מיר מוחל זי אין אַ 
שקראַב ! איר האָט מיך פאַרשטאַנען ? 

--- איך האָב דיך פאַרשטאַנען, טאַכטער -- האַט געזאַגט דער 
רב -- גי און שיק מיר אַרײן דיין טאַטן. | 

ווען שמעון װאַלף איז אַרײינגעקומען, האַט דער רב, ר' זיסעלע, 
אים אַזױ געזאָגט : 

-- ר' שמעון, איך דאַרף מער קיינעם ניט אויסהערן, איך 
בין שוין בקי אין אַלעמע. איצט הערט אויס מיין פּסק-דין: 
מאָטעלע דער דיין װעט געבן אייער טאָכטער אַ גט. ער קען 
שוין דאַ אין שטעטל קיין דיין ניט זיין. פאַר דער בושה װעט 
איר אים מוזן שיין באַלױנען. ער איז נעבעך אַן אַרעמאַן, און 
איר װעט אים אַװדאי ניט װעלן האָבן אויפן געויסן. איער 
טאַכטער װעט שטעלן אַ שטילע חופּה מיט דעם בחור, וי הייסט ער, 
נחום... איך קען אים. ער איז טאַקע װאָס ער איז, האָט ער אָבער 
אין זיך אייניקע מעלות און שטאַמט פון אַ באַלעבאַטישער מש- 
פחה... דאָס פּאַרפאָלק זאָל זיך באַזעצן אין אַן אַנדער שטאַט. 
אַוודאי װעט איר דאַרפן גוט פאַרזאָרגן דעם איידעם, אַז אייער 
טאַכטער זאָל, חלילה, ניט ליידן פון קיין נויט, און מיט גאָטס הילף, 
ר' שמעון, װעט איר נאָך האָבן נחת פון זיי.., 

מער האָט דער אַלטער רב גאַרנישט געזאָגט, ער האָט אַ 
קרעכץ געטאַן און זיך פאַרטיפט אין ספר.., 


אין דער שטאָט ב. פון בעסאַראַביע האָט עקזיסטירט אַ גרויס 
מאַנופאַקטור-געשעפט, וועלכעס האָט פאַרנומען כמעט אַ גאַנצן 
קװאַרטאַל מיט קלייטן. אין דער אונטערנעמונג האַבן געאַרבעט צענ- 
דליקער פּריקאַזטשיקעס, קאָמיסיאַנערן, װאַיאַזשאַרן. אויף אַ גרויסן 
טאוול, וועלכער איז געהאַנגען ביים אַרינגאַנג אין געשעפט, 
איז געווען אָנגעשריבן: ,,מאַנופאַקטור אַנגראַ. נאום בערנשטיין", 


פון אין דער פרי ביז אויף דער נאַכט האָט מען דאָרט געלאַדן 

אין די קאַמיאָנען אַלערלײ שטאָפן, זי געפירט צו דער באַן און 
צעשיקט אין די שטעט. 

דער באַלעבאָס פון דער גרויסער אונטערנעמונג, דער גביר 
נאום בערנשטיין, האָט עפּעס ניט געסאַמעװעט מיט די חשובע 
באַלעבאַטים פון דער שטאַט, 

קיין באָרד האָט ער ניט געהאַט, נאָר זיין פּנים האָבן באַשײינט 
אַ פּאַר פאַרשייטע װאָנצעס מיט שפּיצן וי שפֿין. פוֹן דעם 
שװאַרצן האַרטן קאַפּעליוש האָט זיך אַרױסגעזען אַן איבערגע- 
בליבן בינטל שיטערע האָר, שוין מער ווייסע וי בלאַנדע, וועלכע 
האָבן עדות געזאָגט, אַז אויף דעם אָרט איז אַמאָל געווען אַ היפּשע 
טשופּרינע. געטראָגן האָט ער אַ קורצן סערדעט מיט לאַקירענע 
שטיוול, און אין מויל געהאַלטן אַ ליולקע, מיט וועלכער ער פלעגט 
זיך ניט שיידן, אַפילו שבת. 

אין געשעפט פלעגט ער קומען גאַנץ פרי, זיך דרייען צווישן 
די פּריקאַזשטשיקעס, אַמאָל אויך אונטערשטעלן אַ פּלײיצע צו אַ 
שווער פּעקל, זאָגן וויצן, דערציילן אַנעקדאָטן, אַז אַלע האָבן זיך 
ממש געקאַטשעט פון געלעכטער, 


קיינער האָט ניט געדענקט, אַז נאום בערנשטיין זאָל געװען 
אַ מאַל אָפּזאַגן זיינעם אַ באַאַמטן פון פּאָסטן. אַז אַ פּריקאַזשטשיק, 
אָדער אַ משרת, האָט זיך פאַרשולדיקט, ניט געקומען צו דער 
אַרבעט, אָדער פאַרשפּעטיקט, האָט נאום בערנשטיין געהאַט זיינס אַ 
מיטל: ער האָט אַנגעזידלט דעם באַשוֹלדיקטן , אין טאַטנס טאַטן 
אַרײן", אים צוגעזאָגט, אַז דאָס צווייטע מאָל װעט ער פון אים 
,כאַפּן אין דער מאָרדע", און מיט דעם האָט זיך פאַרענדיקט.. 

עס איז ניט געוען קיין חתונה ביי אַ באַלעגאָלע, ביי אַ 
טרעגער, ביי אַ שוֹסטער, אַז נאום בערנשטיײן זאָל ניט זיין 
געלאַדן, אױסטאַנצן מיט אַלע מחותנים אין רעדל און נאַך אַ 
גוטער כוסה, טאַקע זיך קושן מיט זיי אין די פּיסקעלעך.. 

די קבצנים האָבן געהאַלטן פון אים -- אַ גװאַלד! און וי 
אַזױ האַלט מען ניט פון אַ מענטשן, וועלכער האָט אויפגעשטעלט 
אַ קיך, וו מען האָט געגעבן אַלע פרייטיק און שבת אַן אַומזיסטיקן 
מאַלצײט און נאָך אַ גלאַז ביר צום לעצט ? 

איין מאָל אין יאָר, צו ימים-נוראים, פלעגט נאום בערנשטיין 
קומען אין שול, װוּ עס האָט אים אויפגענומען מיט גרויס כבוד, 
דער גבאי, אים אָפּגעגעבן אַן אָרט אין מזרח און צוגעטיילט 
די שענסטע עליה. אַפילו דער רב, כאָטש ער האָט געװוּסט, אַז 
נאום בערנשטיין איז ניט פון די קליינע אַפיקורסים, האָט זיך 
מיט אים פאַרהאַלטן זייער פריינדלעך און די גאַנצע צייט אים 
צוגעשמייכלט... 

און ניט נאָר מיט דעם רב האָט נאום בערנשטיין זיך פאַרהאַלטן 
גוט, ער איז גאָר געווען אַ גאַנצער פאני-בראַט, להבדיל, מיט דעם 
גלח, און עס איז ניט געווען קיין סוד, אַז נאום בערנשטיין האָט 
געגעבן געלט, מען זאָל פאַריכטן דעם צלם פון דעם קלויסטער, וועל- 
כער האָט זיך אָנגעבױיגן פון אַלטקײט, און אַז דער יעפיסקאָפּ האָט 
אים אַפילו צוגעשיקט אַ דאַנק-בריוו, אין וועלכן ער האָט געשריבן, 
אַז וען צװישן די קריסטן זאָלן זיין אַזױנע מענטשן, וי דער ייד 
נאום בערנשטיין, װאָלט געווען אַ גן-עדן אויף דער וועלט... 

אַנאַ בערנשטיין, זיין ווייב, וועלכע האָט געירשנט אַ גרויס פאַר- 
מעגן פון איר פאַרשטאַרבענעם פאָטער, האָט זיך געפירט אויפן 
אַריסטאַקראַטישן שטייגער, געגאַנגען אָנגעטאָן נאָך דער לעצטער 
מאָדע און געווען אַ פאַרזיצערין אין עטלעכע קולטור-פאראיינען 

קינדער האָבן זיי געהאַט דריי : צוויי מיידלעך, שוין גימנאַזיסט- 
קעס, און אַ מיזיניקל פון 3 יאָר, א שאַלטיק איינס אין דער װעלט! 
ער האָט פיינט געהאַט ליידיקע טעלער. אַז ער האָט אָפּנעגעסן, האָט 
ער אַ שמיץ געטאַן דעם טעלער צו דער ערד און אים צעבראַכן... 

די מוטער האָט זיך געבייזערט און אים געמוסרט : 

-- אוי, איז דאָס אַ יונגאַטש! אין גאַנצן דער טאַטע זיינער, 
נחומל משומד! 

נאום בערנשטיין, וועלכער איז טאַקע געזעסן דאָ ביים טיש, 
האָט זיך איבּערגעקוקט מיט זיין פרוי, און ביידע האָבן אַרויסגעזעצט 
אַ הילכיקן געלעכטער. דאָס קינד, זעענדיק, אַז דער טאַטע מיט דער 
מאַמען לאַכן, האָט ער אויך אַנגעהויבן לאַכן, און זייער געלעכטער 
האָט זיך געהערט אַזש ביז אין דער גאַס... 

דער יאמפאלער רבי... 


עס איז געווען אין די לעצטע חדשים, װאָס בעסאַראַביע האָט 


נאַך גצקערט צו רומעניע. ביי דער מאַכט איז געשטאַנען דער 
באַװוּסטער פּאַעט, דער אַנטיסעמיט גאָגא, איניינעם מיסן רוצה 
קאַזאַ 


זייערע מענטשן האָבן געבושעוועט איבערן לאַנד, געיאַנט די 
דן, געפאַדערט ביי זיי נייע בירגערשאַפט און זיי אַהויסגע- 
שטעלט פון די פּאַסטנס װאָס זיי האָבן פאַרנומען. 
אין סאראקע איז געשטאַנען דער 10-טער רעגימענט פון די 
גרא יט די עטלעכע יידישע סאַלדאַטן, וועלכע האַבן געדינט 
אין דעם מענט, האָט מען אַרױסגענומען פון דעם פראַנט 
און מען האַט זיי באַנוצט וועגן ,קארװאַדאַ". זיי האַבן געקערט 
דעם הויף, געטראָגן שטיינער אױף צו פאַרריכטן דעם שאַסיי 
נעבן דער קאַזאַרמע און גערייניקט די קלאַזעטן.-. 
די אַפיצירן האַבן זיך איזדיעקעוועט איבער זיי און געשאַטן 
פּעטש אויף רעכטס און אויף לינקס... 
אַבער די גרעסטע שנאה צו די יידישע סאַלדאַטן האַט אַרױיס- 
ילעב דער קאַמאַנדיר פון דער דריטער , קאמפּאַניצ" (ראַטע), 
ער סובלאקאטענענט פּעטרא יונעסקאַ. 
דאָס איז געװען א ינג אַפיצירל, אַ זון פון אַ , בויער" 
(פריץ), וועלכער איז נישט לאַנג צוריק אַרױס פון דער מיליטערי- 
שער שולע. ער האָט שטאַרק שטאַלצירט מיט דעם גראד פון 

אַפיציר און האַט געבלישטשעט פון קאָפּ ביז די פיס. זיין קיפיא 
איז געווען אַרומגענומען מיט אַ גאַלדענעם שנור, די טוניקע 
באַזעצט מיט געלע קנעפּ און אויף די אַקסלען האָבן געגלאַנצט 
זילבערנע עפּאָלעטן. די הויזן זענען געווען באַפּוצט מיט רויטע 
לאַמפּאַסן װי ביי אַ גענעראַל, און עס האָט זיך נאַכגעשלעפּט אַ 
לאַנגע סאַבליע מיט אַ גאַלדענעם טראָלד. געטראָגן האָט ער אַ 
קארסעט און איז געווען אַנגעפאַרבט און אָנגעפּודערט װי אַ 
קאָקאָטע... 

יעדן אינדערפרי, װי ער איז נאָר געקומען אין רעגימענט, 
האָט דער סובלאקאטענענט פּעטראָ יונעסקאָ צונויפגענומען די 
יידישע סאָלדאַטן און געמאַכט מיט זיי איבונגען, 

ער האָט זיי געיאָגט איבערן הויף, געצװוּנגען זי זאָלן מאַכן 
, בראסקאיי (שפּרינגען װי אַ זשאַבע) און ער עס האָט נישט 
געקענט דאָס אַלעס נאַכטאַן, האָט ער געשלאָגן און געממיתט 
אַן רחמנות. 

דאַרף צו דעם רוצח, אין זיין קאַמפּאַניע, אַרײינפאַלן בערעלע, 
דער בעל-תפילה פון דעם שניידערישן שולעכל. אַלס רעזער- 
וויסט, איז ער געווען גערופן צו מאַכן אַ חודש , קאנטשענטראַרע" 
(איבערחזרן די מיליטערישע איבונגען). 

געווען איז בערעלע דער בעל-תפילה, אַ דאַר יידל, מיט אַ 
רוט בערדל, מיט געקערייזלטע פּיצות און מיט אַ פּאַר 
צעשראַקענע אויגן, אַז עס איז געװען אַ רחמנות אַ קוק צו 
טאַן אויף אים. צו די צרות, איז ער נאָך געווען דעם יאמפּאַלער 
רבינס חסיד.., 

ווען דער סובלאקאטענענט פּעטראַ יונעסקאַ האָט זיך דער- 
װוּסט, וועמען ער פאַרמאָגט אין זיין קאַמפּאַניע, האָט ער ממש 
אָנגעקװעלט. ער האָט באַלד געהייסן אים אָפּשערן די פיאות 
און האָט געגעבן אַ באַפעל דעם , באַקעטאַר" (קוכער), אַז ווען 
מען װעט טיילן דעם מיטאָג, זאָל ער אַרײנלײגן בערעלען דעם 
בעל-תפילה דאָס גרעסטע שטיקל חזיר אין באַרשט, 

האָטס בערעלע דער בעל-תפילה נישט געװאָלט עסן קיין 
חזיר. דאָס האָט שטאַרק פאַרדראַסן דעם סובלאקאטענענט פּעטראַ 
יונעסקאַ. האָט ער אים דאָס ערשטע מכבד געווען מיט גוטע 

עטלעכע פּעטש. דערנאָך האָט ער געגעבן אַ באַפעל, אַז דעם 
גאַנצן חודש, וויפל בערעלע וװעט מאַכן קאנטשענטראַרע, זאָל 
מען אים האַלטן אין קאַזאַרמע און נישט געבן קיין אורלויב 
צו גיין אין שטאָט, 
זיצט זיך אַזױ בערעלע דער בעל-תפילה, אין קאַזאַרמע און 
קוקט אַרױס דורכן פענצטער אויף דער גאַס. קיין איבונגען איז 
זונטיק ניט געווען, אייניקע סאָלדאַטן שלאָפן, אייניקע האָבן 
באַקומען אורלויב און זענען אַװעקגעגאַנגען אין שטאַט. 
און װי ער זיצט אַזױ פאַריאָמערט ביים פענצטער, זעט ער 
וי עס קומט אַן פון דער צווייטער גאַס משה-געמבע, דער שרייער, 
ער שטעלט זיך אָפּ, גיט זיך אַ צי אויס וי אַ האָן פאַרן קרייען 
און שרייט אויס מיט אַ גװאַלדיקער שטימע : 
-- יידן! איך בין אייך מודיע, אַז היינט קומט אין אונדזער 
שטאָט דער גרויסער צדיק, דער יאמפּאַלער רבי, וועלכער װעט 
מיט זיין אייגענער האַנט טיילן קמיעס ! 
בערעלע דער בעל-תפילה איז געבליבן וי פאַרשטיינערט. 
סטייטש! דער יאמפּאַלער רבי וועט זיין אין שטאָט און ער, זיין 
חסיד, װעט אים נישט קענען זען? ער װעט נישט הערן די 
תורה פון דעם רבינס מויל, נישט פאַרזוכן פון די שיריים, נישט 
זינגען מיט די חסידים זמירות ביים רבינס טיש ? 
בערעלע דער בעל-תפילה האָט געפילט, אַז עס לאָזט זיך 
אים ממש אויס דאָס חיות... איז אים אַרײן אַ געדאַנק : װאָס װאָלט 
געווען ווען ער גייט יאָ צום רבין? קיינער װעט נישט ויסן 
ער װעט אויפדערנאַכט אַריבערשפרינגען דעם פּלױט, אַװעק 
צום רבין, און אינדערפרי, װי עס װעט נאָר טאָג װערן, װעט ער 
זיך אומקערן צוריק אין קאַזאַרמע. דעם פּלוטאניער און דעם 
סערזשאַנט פון זיין קאַמפּאַניע וװועט ער , אונטערשמירן", און דער 
סובלאקאטענענט פּעטראַ יונעסקאָ ‏ װעט נישט דערלעבן צו 
וויסן, אַז ער האָט געפעלט די נאַכט פון דער קאַזאַרמע. 
געזאָגט און געטאַן. װען עס איז געװאָרן טונקל, האַט 
בערעלע דער בעל-תפילה אַריבערגעשפּרונגען דעם פּלױט און 
איז אַװעק גלייך צו חיימל דעם שוחטס הױז, װוּ עס איז 
איינגעשטאַנען דער יאמפּאָלער רבי, 

דאַרף זיך טרעפן, אַז פּונקט אין דעם אויפדערנאַכט זאָל מאַכן 
אַן אינספּעקציע דער סובלאקאטענענט פּעטראָ יונעסקאָ. 

דער פּלוטאניער האַט אַ קאָמאַנדעװע געטאָן: , דרעפצי!" די 
סאַלדאַטן האָבן זיך געגעבן אַ שטעל אויס אין דער רייע. דער 
אָפיציר האָט גענומען ביים פלוטאניער דעם רעזשיסטער און האָט 
אָנגעהויבן אויסצורופן יעדן ביים נאַמען : 

-- נאַיע גריגאָגרעסקאַ! 

--,פּרעזענט!" -- ענטפערט דער אויסגערופענער און ציט 
זיך אויס וי אַ סטרונע, 

--- גיצע סאָפעסקאַ! 

-- ... זענט! 

-- ניקאָ ווערנעסקאָ! 

זענט! 

-- בערקאָ זעליקאָװיטש! 

קיינער רופט זיך ניט אַן... דער סובלאקאַטענענט חזרט איבער : 

-- בערקאָ זעליקאָװיטש! 

מען שווייגט.., 

דער אַפיציר דרייט אויס דעם קאָפּ צום פּלוטאַניער : 

-- װאָס איז דאָס? װוּ איז דער סאַלדאַט בערקאַ זעליקאַ- 
וויטש ? 

דער פּלוטאַניער איז געװאָרן בלאַס. ער ווייסט נישט װאָס 
ער זאָל ענטפערן. װוּ איז ער טאַקע אין דער אמתן דער יידישער 
סאַלדאַט? און דאָס זאָל זיך טרעפן פּונקט ביי אים אין דער 


קאמפּאַניע ? 
ער גיט זיך אַ צי אויס פאַר דעם סובלאקאטענענט און 
בעלעמעטשעט : 
-- ער איז היינט געװוען.. איך וייס נישט, װוּ ער איז 
אַהינגעקומען... 


-- דו ווייסט נישט ? װאַס זשע דען ווייסטו ? איך װעל מאַכן 
אַ ראַפּאַרט צום קאַלאַנעל און פאָדערן פאַר דיר 10 טעג אַרעסט. 
ביז דעמאָלט זאַלסטו מיר אויסזוכן דעם זשיד פון אונטער דער 
ערה? ׂ 

-- הער סובלאקאטענענט! -- רופט זיך פּלוצים אָן דער 

צען-יאָריקער זשיקע, דער , קאפיל דע טרופע" (דעם רעגימענטס 
װיכאָװאַנעקל), וועלכער האַט געקלאַפּט אין דעם אָרקעסטער 
אויפן קליינעם פּייקל און האָט געלערנט אין דער שטאָטישער 
שולע. 

-- איך ווייס, ווו דער סאַלדאַט בערקאַ איז! 

דער סובלאקאטענענט האָט זיך אויסגעדרייט מיטן פּנים צו 
אים און האָט אַזש אַ שמייכל געטאָן : 

-- ווו איז ער, זאָג, יינגעלע! 

-- ער איז ביים ראַבין. 

-- װאָס פאַר אַ ראַבין ?! 

-- דער װאָס טראָגט אויפן קאָפּ א קאפּעלע מיט פיטער 
אַרומגעלײגט און עס הענגען אים נאָך צוויי צעפּעלעך.. 

--- פון װאַנען ווייסטו, אַז דער סאָלדאַט איז ביי אים ?! 

-- ווען איך האָב מיך אומגעקערט פון דער שול, האָב איך 
געזען װי דער ראַבין איז אַריינגעקומען מיט נאַך זשידעס צו 
חיימקא דעם כאַכאַם אין הויז, און צווישן זיי איז געווען דער 
סאָלדאַט בערקאַ. 

דער סובלאקאטענענט פּעטראַ יונעסקאַ האָט שוין מער גאָר- 
נישט געפרעגט, ער איז אַרױס פון דער קאַזאַרמע און איז אַװעק 
גלייך צו חיימל דעם שוחטס הויז, װוּ עס איז איינגעשטאַנען דער 
יאמפּאַלער רבי. : 

ווען מען האָט געזען אַרײנגײן אין הוין דעם אַפיציר, האָט 
מען צו וויסן געטאַן בערעלען דעם בעל-תפילה, וועלכער איז 
געזעסן ביים טיש מיט די חסידים. ער איז אַרױס דורך דער 
הינטער-טיר אין דרויסן און איז פאַרשווונדן. 

דער סובלאקאטענענט פּעטראַ יונעסקאַ האָט געטראָפן דעם 
רבין זיצן אין אַ באַזונדער צימער איבער אַ ספר. 

-- װאָס האָט אייך געבראַכט צו מיר, הער אַפיציר ? -- האָט 
אַ פרעג געטאַן מיט אַ שמייכל דער רבי, 

-- איך זוך אַ יידישן סאָלדאַט, װאָס געפינט זיך ביי אייך. 

-- װאָס זשע? ער האָט געמאַכט עפּעס אַ פאַרברעך ? 

-- יאָ, ער איז אַרױסגעגאַנגען פון דער קאַזאַרמע אָן מיין 
דערלויבעניש. 

אַנדערע סאַלדאַטן האָט איר אויך נישט דערלויבט אַרויס- 
צוגיין פון דער קאַזאַרמע ? 

-- אַנדערע יאַ, און אים נישט. 

--- פאַרװאָס ? 

--- ווייל איך האָב פיינט אַ יידן. 

-- מען קען עמעצן פיינט האָבן און זיך פירן מיט אים 
מענטשלעך... 

--- מיט קיין יידן טאָר מען זיך נישט פירן מענטשלעך.. 

-- װאָס זשע װעט איר טאַן איצט מיט דעם סאַלדאַט, אַז 
ער וועט זיך אומקערן צוריק אִין קאַזאַרמע ? 

-- איך װעל אים. שלאָגן, ברעכן די ביינער ! 

-- איר זאַלט דאָס נישט טאַן. 

--- פאַרװאָס ? 

--- ווייל עס קען זיך מיט אייך עפּעס טרעפֿן... 

---- מיט מיר ? 

-- יאָ, מיט אייך !... 

דער סובלאקאטענענט האַט זיך צעלאַכט : 

-- אִיר װועט מיך נישט איבערשרעקן! איך לאַך מיך אויס 
פון די מעשיות ! 
דער רבי האָט מער גאַרנישט געענטפערט. ער האָט זיך 
פּאַרּטיִפט אין ספר... 


גייענדיק פון דעם רבין צו דער קאַזאַרמע, האַט דער סוב- 
לאקאטענענט פּעטראָ יונעסקאַ באַשטימט אין געדאַנק, װאָס ער 
װועט טאַן מיט בערעלע דעם בעל-תפילה. דאָס ערשטע װועט ער 
אים גוט אױספּאַטשן. דערנאַך װעט ער אים פארשפּאַרן אויף 
ביינאַכט אין קארצער און אין דער פרי, ביי די איבונגען, װועט 
ער אים ערשט פונסניי גוט אַנקלאַפּ, אַז ער זאָל וויסן אויפן 
צווייטן מאַל, וי אַזױ אַװעקצוגײין פון דער קאַזאַרמע אַן אַ 
דערלויבעניש! 

בערעלן דעם בעל-תפילה האָט דער אָפיציר שוין געטראַפן 
אין דער קאַזאַרמע. ער איז צו אים צוגעגאַנגען און אַן שום 
ווערטער אים אַראַפּנעלאָזט אַ פּאַטש. עס האָט אים געגעבן אַ 


דד 


סיאַכקע אין האַרץ.. -- פאַר אַזאַ פעטשל -- גיט ער אַ 
טראַכט קען זיך מיר גאַרנישסט פרעפן.. געגעבן פּשוט אַ 


און דאַ פילט דער סובלאקאטענענט פּעמראַ זנעסקאַ, אַז 
עפעס וי אַ פּיקע - אין קאַפּ... ער װערט בלאַס. 
װאַס קאַן דאַס זיין 1 עס האַט געפּיקעט אַן אַדער 3 נאַרישקײטן! 


ן עס פיקעס אים אַן אַדער אין קאָפּ, געפינט ער זיך שוין 


עפעס געפּלאַפּלט, איך ער נעמט דאָס אַן פּאַר ערנסט.. אַ משל ! 
אַז ער װעט שלאָגן דעם סאַלדאַט בערקאַ זעליקאַװיסטש, קען זיך 
אים עפעס טרעפן.. נו, אַט האַט ער געגעבן דעם זשיד, דעם 
סאַלדאַט אַ פּאַטש און עס האָס אים גאַרניסט געשאַדט! און 
וצים פילט דער סובלאקאטענענט פּעטראַ ינעסקאַ, אַז עס 


װערט אים א אַ פוס.. ער האַט געגעבן אַ ציטער. 
ער הבס אַן שאַקלען מיטן פוס. עס איז גאַרנישט.. עס האָט 
זיך אים גאַר אַרױיסגעװיזן. 


ער װועצרס אין כעס און גיס אַ געשרײ צום סערזשאַנט, אָב- 


ווייזנדיק אױף בערעלען דעם בעל-תפילה, װעלכער איז גע- 


-? א ו בע 


שטאַנען פאַר אים אויסגעצויגן וי אַ סטרונע. 
-- נעם דעם הינטישן זון און פאַרמאַך אים אין קאַזאַרמע. 


איצט האָב איך נישט קין צייט צו פאַרנעמען זיך מיט אי 
מאַרגן, ביי די איבונגען, װעל איך אים שון אַפּגעבן זיין 
פֿאַרציע, אַז ער װעט מיר האַבן צו געדענקען! 
דער סובלאקאטענענט גייט אַהײם, טוט זיך אויס און ליגט 
זיך אַרײן אין בעט. אַבּער ער נישט אַנטשלאַפן װערן. 
אַלערלײ געדאַנקען קריכן אים אין קאַפּ אַרײן. ער דערמאַנט 
אַז ער האַט ערגעץ געלייענט, אַז די רבנים שטודירן אַזאַ 
בוך, װאַס הייסט , קאַבאַלאַײ... עפּעס אַ בוך פון סודות, כישוף.-. 
װער װײסט װאַס די רבנים קענען אַפּטאַן.. עס טוט אים שױן 
גאַר באַנג, װאַס ער האַט געגעבן דעם יידישן סאַלדאַט אַ פּאַטש 
ער האַט זיך צוגעאיילט.. אַט פילט ער טאַקע אַ װייסיק אין 
דער קני... װאָס קען דאַס זיין 1 אַ! ער האַט זיך דערמאַנט! נעכטן, 
ווען ער איז אַראַפּגעקראַכן פון דעם פערד אויף ועלכן ער האַט 

געריטן אין פאליגאן, האַט ער זיך פאַרטשעפּעט מיטן פוס ביים 
זאָטל און זיך אַנגעשלאָגן מיט דער קני אין אַן אייזנדל. אומזיסט 
זיך דערשראַקן... אַבער װאָס שטעכט אים פּלוצים אין אַ זייט ? 
עס זאָל זיין אַ צוקילעכץ ? װוּ האָט ער זיך געקענט צוקילן? 
עס באַפאַלט אים אַ קאַלטער שוייס... ער פארמאַכט די אויגן, 
אפשר ועט ער אַנטשלאָפן וערן. אַבער דער שלאָף קומט צו 
אים נישט. ערשט צו טאָג איז ער אַנדרימלט געװאָרן, און עס 
האָט זיך אים געחלומט, אַז ער ליגט אַ געליימטער אין שפּיטאָל, 
און דער סאַלדאַט בערקאָ זעליקאָװיטש איז גאר אַ דאָקטאַר 
און מאַכט אים אַן איינשפּריצונג... 


דעם גאַנצן חודש, וויפל בערעלע דער בעל-תפילה האָט זיך 
געפונען אין רעגימענט, האָט דער סובלאקאטענענט פּעטראַ 
יונעסקאַ אױף אים די האַנט נישט געליגט. ער האָט קיין 
איבונגען מיט די יידישע סאָלדאַטן אויך נישט געמאַכט. 

ווען בערעלע דער בעל-תפילה האָט זיך באַפרײט פון דינסט, 
האָט דער סובלאקאטענענט פּעטראָ יונעסקאָ אים באַגלײט ביז 
נאַכן טויער פון דער קאַזאַרמע, און װען בערעלע דער בעל 
תפילה האָט זיך דערווייטערט, האָט דער סובלאקאטענענט פּעטראַ 
יונעסקאָ זיך איבערגעצלמט און אַן אויפגעלעבטער, וי ער װאָלט 
איסקאַפעט פון אַ צרה, אַרײנגעגאַנגען צוריק אין דער קאַזאַרמע, 

וואס ס'קען אמאל געשען 


עס איז געשטאַנען אַ שװוערער וינטער. עס האָט געהאַלטן 
אין איין שנייען און געמאַכט די געסלעך פון דעם שטעטל 
'סאראקע נישט צו דערקענען. מען האָט שוין נישט אַרױסגעזען 
די גריבער, דאָס מיסט, די שטעכערלעך. אַלץ איז געווען באַ- 
דעקט מיט אַ: זילבערנעם קילים, אָן אַ שום קנייטשל, וי עמעצער 
האַט אים אױסגעפּרעסט און פאַרשפּרײט אויף דער ערד. פון 
:דע בלאָען הימל האָט די שװאַכע ווינטערדיקע זון ארויסגעשיקט 
אירע שטראַלן, אַז זיי זאָלן פאַרשפּרײטן אַ ביסעלע װאַרעמ- 
:קייט, האָבן זיי אָבער נישט געהאַט קיין כח בייצוקומען דעם 
מזיק, דעם פראָסט, וועלכער האָט זיך וי אַ זאקיציע אַועקגע- 
שטעלט אין דער געגנט און בשום אופן נישט געװאַלט אָפּ- 
טרעטן. אַלץ האָט ער פאַרגליווערט און פאַרשטיינערט. דער 
דניעסטר האָט אויסגעזען וי אַן אַפּגעריבענער שפּיגל מיט אַ 
גראָב גלאָז, כאָטש האַק האָלץ אויף אים. די שטיבער האָט מען 
קוים אַרױסגעזען פון דעם שניי, און די פענצטער זענען געווען 
באַפּוצט מיט צאַצקעס, פליטערלעך, קוייטן. די פאַרפרוירענע 
קליאַמקעס פון די טירן האָבן זיך געקלעפּט צו די הענט, געריסן 
די הויט, אַז עס האָט אַזש געצופּט בי דער נשמה. אױף די 
גרויע דעכער האָבן שאַטנס געטאַנצט משונה-מאַדנע טענץ פון 
די שװואַרצע רויכן, וועלכע האָבן זיך געצויגן פון די קוימענס, 
מענטשן אויף דער גאַס זענען נישט געגאַנגען, נאַר געלאַפן, מיט 
אויפגעהויבענע קעלנער, מיט די קוטשמעס אַראָפּגערוקט איבער 
די אויערן, און פון זייער מויל האָט געזעצט אַ פּאַרע, וי פון אַ 
זידנדיקן סאַמאַװאַר, ‏ 

אויפן שליאַך האָט זיך געשטעלט אַ שליטוועג -- אַ פרייד 
פאַר די באַלעגאַלעס. מען װעט קענען ,אָפּקנאַקן" די 50 װיאָרסט 
פון סאראקע קיין זגאָריצע אין אַ האַלבן טאָג. דאָס פאַרדינסט 
איז גרעסער, און פאַר די פערד איז גרינגער, 

בערעלע שמייסער האָט זיך טאַקע צוגעגרייט מאַכן אַ וועג פון 
סאראקע קיין זגאָריצע מיטן שליטן, עס וועט נאָך זיין שווערלעך, 
דער וועג איז נישט ,,אױסגעטאָפּטשעט" וי עס באַדאַרף צו זיין, 
מען קען זיך אַפילו איבערקערן, נאַר דאָס מאַכט נישט אויס. דער 
שליטן איז נידעריק, דער שניי איז ווייך, מען וועט זיך אויפהויבן, 
זיך אָפּטרײסלען און פאָרן ווייטער... 

בערעלע שמייסער רייניקט דעם שליטן, שטופּט אָן אין 
די זיץ-ערטער שטרוי, באַדעקט דאָס מיט ראָגאָזשינעס, שפּרײט 
אויס קילימלעך אויף צוצודעקן די פיס. די גאַנצע צייט איז 
ער פאַרכמאָרעט און װאָרטשעט. אַ שלעכטער יונג איז בערעלע 
שמייסער. אַ צאַצקעלע. נישט אומזיסט האָט ער געכאַפּט פּעטש 
פון יאַקל באַלעגאָלע, וועלכער האָט אים געהאַלטן ביי זיך 
פון קליינווייז אָן, אים אויפגעכאָװעט און געמאַכט פאַר זיין 
שמייסער. איצט איז בערעלע שון אַ בחור פון 19 אאָר, אַ 
ברייטבייניקער, מיט גראָבע פיס און אַ פּאָר לאַפּעס װי ביי 
אַ בער. ער קען די מלאכה פון אַ שמייסער אויסגעצייכנט. ער 
שרעקט זיך נישט פאַר קיין זאַװיערוכעס, אין גרעסטן פראָסט 
גיין ער צעכראַסטעט, ער קען כאַפּן אַ טרונק בראָנפן און זידלט 
וי אַן אמתער באַלעגאַלע. מעג זיין דער חשובסטער באַלעבאָס 
פון שטאָט, װען ער זעצט זיך נישט אַװעק אויף דעם אַרט, 
װוּ ער האָט אים געהייסן, װאַרפט ער אים אַרױס פון דעם 
װאָגן, און גי לאַד אים ! 

אויף צו פורן קיין זגאָריצע האָבן זיך צונויפגענומען פיר 
פּאַרשױנען: דער זגאָריצער אַפּטײיקער, וועלכער האָט איינגע- 
קויפט אין סאראקע מעדיקאַמענטן. ער איז אַ מענטש אין די 
מיטעלע יאָרן, מיט רויטע באַקן, מיט גראָבע װאַָנצעס און אַ 
פּנים װאָס לאַכט שטענדיק. דער מילנער פון זגאָריצע -- אַ 
ייד מיט אַ שיינער באַרד, אַ נגיד, און צוויי סוחרימלעך פון 
סאראקע, וועלכע זענען געפאָרן קיין זגאָריצע איינקויפן תבואה. 

-- קריכט אַריין אין שליטן! -- האָט געגעבן אַ באַפעל 
בערעלע שמייסער, און אַליין זיך אַרױפגעכאַפּט אויף דער קאָזלע. 
ווען די פּאַרשױנען האָבן זיך אויסגעזעצט אויף זייערע ערטער 
און דער שליטן האָט שוין באַדאַרפט רירן, איז אָנגעלאַפן אַ 
יידענע, אין אַ לאַנגער בורקע, איינגעװויקלט אין אַ שאַל, אַז 
מען האָט נאָר אַרױסגעזען אַ שטיקל נאָז און צוויי רויטע טרערג- 
דיקע אויגן, 

-- שטיי! -- האָט זי געשריגן -- װאָס איילסטו זיך, בחורל ? 
נעם מיך אויך אַרױף, איך מוז היינט זיין אין זגאַריצע! 

-- נישטאָ קיין פּלאַץ! -- האָט אַ ברומקע געטאַן בערעלע 
שמייסער. 

-- נישקשה, פאַר מיר ועט נאָך זיין פּלאַץ. די מענטשן 
וועלן זיך אַ ביסעלע אַװעקרוקן און איך על מיך קענען אַנַי- 
דערזעצן, 

און אַזױ רעדנדיק, איז די יידענע שוין געווען אין שליטן 
בערעלע שמייסער האָט זיך אויסגעדרייט אויף דער קאַזלע מיטן 
פּנים צו דער יידענע און אַ זאָג געטאָן : 

-- יידענע, זייט ניט קיין קליפּה און קריכט אַראָפּ פון שליטן, 
אויב נישט, לעקט איר באַלד ביי מיר דעם שניי !... 

-- הערט רייד פון אַ שמייסער-יונג! -- האָט אויסגעשריגן 
די יידענע -- אויב אַזױ, װעל איך דווקא יאַ פאָרן, זאָלסט אַפילן 
צעזעצט װערן! 

בערעלע שמייסער איז אַראָפּ פון דער קאַזלע און זיך אַ לאָז 
געטאַן צו דער יידענע זי אַרױסשלעפּן פון דעם שליטן. איז 
ער אָבער געבליבן שטיין, ווייל די יידענע האָט זיך געגעבן 
אַ בייג איין פּונקט אַנטקעגן אים, אויסגעשטרעקט אירע ביידע 
הענט און מיט געבויגענע פינגער, מיט נעגל וי ביי אַן אָדלער, 
געווען גרייט אים אַריינצוקריכן אין פּנים. 

-- קום, קום אַהער! -- האָט זי געשריגן -- פּרוּװ ריר 
מיך אָן, דראַפּע איך דיר אויס די אויגן. טפו, זאָלסטו װערן! -- 
און זי האַט אַנגעשפּיגן בערעלע שמייסער גלייך אין פּנים אַרײן. 

בערעלע שמייסער איז געבליבן וי פאַרטומלט. איבער אַזאַ 
שלאַק איז ער נאַך נישט געקומען. ער האָט זיך אַרומגעקוקט 

אין אַלע זייטן, נישט וויסנדיק װאָס צו טאַן. אַ גליק, װאָס דער 
מילנער, דער נגיד, איז אים געקומען צו הילף, 

-- הער בחורל! -- האָט ער געזאָגט -- איך באַצאָל פאַר דער 
יידענע וויפל דו ווילסט, און זאָל זי פאָרן מיט אונדז. 

-- שאַט! -- האָט זיך אָנגערופן דער אַפּטײיקער -- איך האָב 
זיך דערמאַנט! דו געדענקסט, בחורל, אַז דו האָסט אַמאָל געװואַלט 
קויפן ביי מיר אַ זאַלב וועגן די פּרישטשיקלעך אויפן פּנים, האָב 
איך דעמאָלט נישט געהאַט די זאַלב. איצט האָב איך זי. אויב 
דו לאַזט פאַרן די יידענע, גיב איך דיר די זאַלב אַ מתנה! 

בערעלע שמייסער איז אין האַרצן געווען צופרידן, װאָס די 
זאַך האָט זיך אַזױ איבערגעדרייט, ווייל אים אַליײן האָט שוין 
באַנג געטאַן װאָס ער האָט אָנגעהױבן מיט דער יידענע. ער 
האָט אַראַפּגעלאָזט די אויגן און אַ ברומקע געטאָן: 

-- זי האָט גרויס מזל, די מכשפה. איך װאָלט איר געויזן, 
אַז זי װאַלט מיך געהאַט צו געדענקען !... 

ער איז אַרופגעשפּרונגען אויף דער קאָזלע, אַ קנאַק געטאָן 
מיט דער בייטש, און דער שליטן האָט גערירט. 

די יידענע האָט זיך אַװעקגעזעצט צווישן ביידע סוחרימלעך 
און האָט צעבונדן דעם שאַל. ערשט איצט האָט מען געקענט 
זען איר פּנים. דאָס איז געווען אַ פרוי פון אַ יאָר 50. די קאַרבן 
אויף אירע שמאָלע ליפּן, דאָס פאַרװועלקט פּנים, דווקא נישט 
קיין מיאוס, די רויטע טרערנדיקע אויגן האָבן עדות געזאָגט; אַז 
זי האָט פיל געליטן אין איר לעבן. זי איז געזעסן אַראָפּגעלאָזט 
דעם קאָפּ, געאויקעט, און די גאַנצע צייט גערעדט: 

--- מען זאָל גאָרנישיט געפּרוּװט ווערן, גאָט זיסער, צו בלייבן 
אַלײן אַ פרוי אויף דער עלטער. יעדערער ווארפט זיך מיט 
דיר, שפּעט פון דיר, באַלײידיקט דיך, און עס איז נישטאַ, ווער 
עס זאָל זיך פאַר דיר אָננעמען.. נאַר אַ כאַראַבע זאָל קומען 
אויף זיי, גאָט טייערער, אַן אױסכאַפּעניש. זיי זאָלן נישט האָבן 
קיין מקום-מנוחה, וי איך האָב נישט ! 

-- וועמען שעלט איר ? -- האָט אַ פרעג געטאַן דער אַפּטײ 
קער. 

-- וועמען איך שעלט ? איך שעלט אָט די, וועלכע האָבן 

יפון מיר אַ תל געמאַכט, צעבראַכן מיין לעבן. צוויי מענער 
האָב איך געהאַט, צוויי מכות זאָל זיך זיי זעצן, יעדערן באַזונ- 
דער. אַזױ בין איך געווען ? עס איז דאָך געבליבן נאָר דער שאַטן 
פון. מיר! איך בין געוען אַ געזונטע מױד, אַ פריילעכע. אַז 
איך האָב געגעבן אַ לאַך, האַט מען געהערט אין דער צווייטער 
גאַס. די בריטשיווער בחורים --- איך אַלײן בין אַ בריטשיווער -- 
זענען געווען די כפּרה נאָך מיר. אַז איך פלעג אַרױסגײן אויפן 
שפּאַצִיר, האָבן זיי געקלעפּט אַרום מיר װוי בינען אַרום האַניק! 
די בעסטע שידוכים האָט מען מיר גערעדט, און איך הֵאַב מיך 
געקווענקלט. אַ קלייניקייט, חיים-לייב דעם שניטקרעמערס טאָכ- 
טער זאָל נעמען אַבי וועמען ? האָב איך געקליבן און בין, מחילה, 
פאַרזעסן. און דאָ האַט מיין טאַטע אַנגעזעצט און מיר זענען 
נאָך געװאַרן צו די צרות אָרעם... האָב איך שוין געמוזט נעמען 
ווער עס איז מיר געקומען אנטקעגן. 
און פאצאפעט האָב איך אין איינעם, גאָר אַ צאַצקע! װאַלאַ- 
דיע האָט ער געהייסן, וועלוול איז אים נישט אָנגעשטאַנען. געווען 
איז ער אַ שטיקל לערער, געגעבן שטונדן און פאַרדינט װאַסער 
אויף קאַשע. געטראָגן האָט ער אַ בלוי היטל מיט אַ קנעפּל -- 
מעשה סטודענט. און מ'שטיינס געזאָגט, אַ בחור שוין פון 
0 יאָר, האָט ער נאָך שטודירט און געװאַלט אַרױס דאַקטאָר אין 
פילאַזאָפיע, מיינע וייטיקן אויף אים ! נו, אַװדאי בין איך געווען 
שטאַלץ, סטייטש, איך װעל דאַך האָבן אַקאַרשט אַ דאַקטאַר, און 
איך װעל װערן אַן אַריסטאַקראַטקע! האָב איך פאַר אים חתונה 
געהאַט און בין גוט פאַרשװאַרצט געװאַרן. ער האָט שטודירט, 
געלייענט ביכלעך, און איך האָב געהאַרעװעט מיטן ביטערן 
שווייס און אױסגעהאַלטן מיין מציאה! און געלייענט האָט ער 
ביכלעך בײטאָג און בײינאַכט. פּונקט ווען מיר פלעגן זיך אַרײנ- 
לייגן אויפדערנאַכט אין בעט, האָט ער זיך גענומען לייענען. 
-- װאַלאָדיע, --- זאַג איך צו אים, -- לאָז אַפּ דאַס לייענען, 
רעד מיט מיר אויך אַ פּאַר ווערטער, עס איז מיר סקוטשנע! 
-- אַז עס איז דיר סקוטשנע -- ענטפערט ער --- פאַרמאַך די 
אויגן, ער אַנטשלאַפן, וועסטו חלומען, װעט דיר זיין פריילעך... 
אין אַ טאָג גיט ער אַ זאָג צו מיר : 

-- דו הערסט, חייקע, די גאַנצע פּראָצעדור פון חתונה האָבן 
איז אַן איבעריקע, 

--- פאַרװאָס, װאַלאָדיע ? --- פרעג איך אים. 

-- װאָס זשע -- זאָגט ער -- אַז צוויי פּאַרטנערן פון אַ 
קעגנזייטיקן סעקס זאָלן מעגן שלאָפן אין איין בעט, מוז מען 
נעמען ביים רב אַ דערלויבעניש ? 

-- װאָס הייסט פּאַרטנערן גאָר? -- רוף איך מיך אָן -- 
פון זינט די וועלט שטייט, איז איינגעפירט, אַז נאָך דעם, וי 
מען שרייבט אַ כתובה, מען שטעלט אַ חופה, מען טוט אָן דער 
כלה דאָס פינגערל, ווערט מען מאַן און ווייב ! 

-- װאָס זשע -- מאַכט ער -- אַז גאָט האָט געגעבן אָדמען 
חוהן פאַר אַ ווייב, האָט מען געשריבן כתובות ? מען האָט געפירט 
אָדמען אונטער דער חופה ? ער האָט אָנגעטאָן חוהן אַ פינגערל ? 
ער האָט זיך מיט איר זייער שיין געלייגט שלאָפן אָן די אַלע זיבן 
מעשיות... 

-- נו, װאָס זאָגט איר עפּעס אויף מיין צאַצקע װאָס איך האָב 
דערטאַפּט ? און אָט קומט ער גאָר מיט אַן אַנדער פזמון: 

-- חייקע ! -- גיט ער אַ מאַך --- פון היינט אָן עסן מיר נישט 
קיין פלייש. 

--- פאַרװאָס, װאָלאָדיע ? --- פרעג איך, 

--- ווייל עס איז אַ רציחה, הרגענען אַ לעבעדיקע בעלי-חי 
און זי אויפפרעסן. פע! -- זאָגט ער -- עס איז נישט הומאן!... 


און ער האָט מיר אָנגעהױבן שטאָפּן מיט בעריקעס, מיט 
פאַסאַליעס, מיט קאַרטאַפל, מיט פּעטרישקע, אַז איך בין געװאָרן 
גרין און געל... האָב איך אים אויסגעשיט און אָנגעהויבן צו 
רעדן מיט אַ קצב... 

-- זי האָט געװאַלט אַ פריש שטיקעלע שפּאַנדרע! -- האָט 
זיך אָנגערופן פון דער קאָזלע בערעלע שמייסער און האָט זיך 
צעלאַכט. 

די יידענע האָט אויף אים געװאָרפן אַ בליק און אַ זאָג 
געטאָן מיט אַ זיס שמייכעלע : 

-- דו הערסט, בחורל, מיר זאָלן אַנקומען בשלום קיין זגאָ- 

ריצע, און ביים אַראָפּקריכן פון דער קאָזלע, זאָלסטו זיך אויס- 
ברעכן אַ פוס... 

-- יידן! איך גיב איר באַלד מיט דער בײיטש אַ שמיץ 
גלייך איבערן פּיסק! -- האָט אויסגעשריען בערעלע שמייסער. 

דאַ האָט זיך שוין אַריינגעמישט דער אַפּטייקער : 

-- הויבט נישט אָן מיט אים, יידענע, שווייגט אים אָפּ.. 

-- דערציילט בעסער, -- האָט זיך אָנגערופן איינער פון די 
סוחרימלעך --- וי אַזױ איז געווען מיט דעם צווייטן מאַן ? 

די יידענע האָט אויסגעװוישט די רויטע טרערנדיקע איגן 
און דערציילט ווייטער : 

-- מיט דעם צווייטן איז גאָר געווען אַן אַנדער געשיכטע. 
הערט, יידן, װאָס עס קען זיך מיר טרעפן! ערשטנס, מוז איך 
אייך זאָגן, מיינע ליבע, אַז דאָס איז געווען אַ ליפאק פון אַ פּאַר 
מעטער די לענג און האָט געהאַט צוויי לאַפּעס, אַז ווען ער גיט 
עמעצן אַ פּאַטש, װאָלט יענער שוין נישט אױפגעשטאַנען 
אַפילו תחיית-המתים... אַ קאַרק האָט ער געהאַט פון אַן אַקס און 
אַ פּאַר רויטע באַקן, וי צוויי רויטע עפּל.. גערעדט האָט ער 
דווקא תמימותדיק, מיט אַ פאַרבאָרגן שמייכעלע, און געקוקט 


האָט ער וי אַ נעבעכל אין פּנים, װי ער װאָלט שולדיק געווען 
גאָט די נשמה און דער יידענע פאַר מילך... און פּלוצים פלעגט 
ער גאָר אַראָפּלאָזן דעם קאָפּ, זיך פאַרטראכטן אַז מען האָט 
אים באדארפט מינטערן, זען צי ער אין נישט אַנטשלאָפן 
געװאָרן... 

-- זאָג מיר נאָר, איציקל, װאָס טראַכסטו? -- האָב איך 
אים אַ מאָל אַ פרעג געטאָן, װען איך בין געזעסן מיט אים 
אויף אַ באַנק אין פּאַרק. 

ער האָט זיך וי פאַרשעמט, מיר געגעבן אַ קוק גלייך אין 
די אויגן און מיט אַן אומעטיק שמייכעלע אַ זאָג געטאָן : 

-- אַ מענטש האָט אַלערלײ געדאַנקען, חייקע. עס זענען 
פאַראַן אויך אַזעלכע געדאַנקען, װאָס מען קען זיי נישט 
אַרױסגעבן... 

-- אַזעלכע שלעכטע געדאַנקען האַסטו? -- פרעג איך. 


-- װי פאַר וועצמען =- גיט ער אַ מאַך -- מיר ברעננען דַי 

געדאַנקען פאַרגעניגן און אַן אַנדערן קענען זיי נישט געפעלן... 
אָט וועלן מיר באַלד זען. 

ער האָט זיך געגעבן אַ רוק צו צו מיַר און האָט אָנגענומען 
מיין האַנט, 

-- דו זעסט -- זאָגט ער -- אָט האַלט איך דיין האַנט אין 
מיין האַנט און גיב זי אַ קוועטש, אַז עס װעט דיר ויי טאָן, 
זאָלסטו ליידן און שמייכלען... 7 

און פּלוצים האָט ער מיר געגעבן אַ קוועטש ביי דער האַנט, 
אַז איך האָב אַ קוויטש געטאַן, און פאר פאַרדרוס אים אַראָפּגער 
לאָזט אַ פייערדיקן פּאַטש איבערן פּנים. 

מיין פּאַרשױן האָט זיך מיט אַ מאָל איבערגעביטן. ער 
האָט וי אויפגעלעבט. דאָס פּנים האַט ביי אים אָנגעהויבן צו 
שיינען. די אויגן האָבן זיך צעפלאַקערט און אַ גליקלעך שמייכעלע 
האָט זיך באַװיזן אויף זיינע ליפּן : 

-- חייקע! -- האָט ער געשריגן -- גיב מיר נאָך אַ פּאַטש! 
אַ שטאַרקערן! איך זאָל פילן! שטאַרקער, שטאַרקער! לעבן 
זאָלסטו, האַסט מיך מחייה געװוען! -- ער האָט מיך אַרומגעכאַפּט, 
געדריקט צו זיין האַרץ און געקושט... דאַ בין איך שוין געװאָרן 
גוט בייז און אַנגעהױבן אָפּלאָזן פּעטש... איך אַ פּאַטש, און ער -- 
אַ קוש... איך האָב אים אַזױ צעפלאַמט דאָס פּנים, אַז ווען איך 
האָב אַ קוק געטאָן אויף אים, האָב איך מיך דערשראַקן, זיך 
אַרױסגעריסן פון זיינע אָרעמס און בין אַנטלאַפן אַהיײים.. 

אַ גאַנצן טאָג האָב איך נישט געקענט קומען צו זיך. פאַר 
מיינע אויגן איז געשטאַנען זיין שיינענדיק פּנים, די גלאַנצנ- 
דיקע אויגן, וועלכע האָבן אַרױסגעװיזן אַ ווילדן עקסטאַז פון 
אַן אומגעריכטער באַפרידיקונג, און עס האָט מיך אַנגעכאַפּט אַ 
שרעק: מיט וועמען פיר איך דאָ אַ ליבע? -- האָב איך גע- 
טראַכט -- װאָס אין דאָס פאַר אַ מענטש? נאָך דעם, וי איך 
האָב אים געגעבן אַ פּאַטש, האָט ער מיך פּלוצים אַנגעהױבן 
קושן און אַרױסװײזן אַ פייערדיקע ליבע צו מיר.. ניין! איך 
וויל דאָס נישט!... איך וויל איבעררייסן מיט אים, איך וויל זיך 
מיט אים מער נישט באַגעגענען. איך בין יט אויפן 
יבעט און געוויינט וי אַ קליין קינד, 

אויפן צווייטן טאָג, אַז איך זאָל פאַרגעסן װעגן דער 
געשעעניש, בין איך געגאַנגען אויף אַ פאַרזאַמלונג פון די 
סאַציאליסטן. דאַָס איז געווען אַ געהיימער קרייז פון יוגנטלעכע, 
וועלכע פלעגן אָרגאַניזירן שטרייקן, געשטרעבט צו מאַכן רע- 
װאָלוציעס, מיינע צרות אויף זיי! איך בין נישט געװוען קיין 
סאַציאליסטקע, איך פלעג קומען אַהין פּשוט. צו פאַרברענגען 
די צייט. די רומענישע סיגוראנצע פלעגט זי כאַפּן, הרגענען -- 
שלאָגן, זי פארמשפטן, און ווען זי פלעגן זיך באַפרײיען פון 
דער תפיסה, האָבן זיי ווידער אַ מאָל. קאַנספּירירט... 

מען האָט מיר געגעבן אַ פּעקל מיט מאַניפּעסטן, איך זאָל 
דאָס אַװעקלײגן נעבן די פאַבריקן. װוען איך בין אהיים גע- 
גאַנגען, איז שוין געווען שפּעט אין דער נאַכט. איך האָב די 
מאַניפעסטן אַװעקגעװאָרפן אויף דער גאַס און האָב גיך 
אַװעקגעשפּאַנט ווייטער, 7: 

עס זענען פאַרביי עטלעכע טעג. מיין פּאַרשױן האָט זיך 
נישט באַוויזן. איך האָב שוין געמײנט, אַז די אַװאַנטורע מיטן 
דאַזיקן מענטשן האָט זיך פאַרענדיקט און בין געווען צופרידן, 
איך האָב וי אויפגעלעבט. עס איז אַבער נישט געווען אַזוֹי. 
אין אַ געוויסן טאָג, ווען איך. בין געגאַנגען אין גאַס, איז ער 
צוגעקומען צו מיר און אַ זאַָג געטאַן מיט אַ שמייכעלע : 

-- װאָס איז חייקע; דו ווילסט שוין מיט מֿיר נישט רעדן? 

איך האָב אויף אים געװאַרפן אַ בייזן בליק און זיך אָנ- 
גערופן: 
| -- איך פארשטיי נישט, װי אזוי קענסטו נאָך צוקומען רעדן 
מיט מיר, נאַָך דעם, װאָס עס האָט פּאַסירט... 

-- װאָס זשעי -- זאָגט ער -- דו האַסט פיינט, אַז מען גיט 
דיר אַ קוש ? ְ 

-- אַ קוש נאָך אַ פּאַטש האָב איך פיינט -- זאָג איך == 
פע! דאָס זענען מיאוסע מאַניערן! 

-- אַז מען האָט עמעצן ליב -- מאַכט ער -- זענען אַלע 
זיינע מאַניערן שיין ---- און פּלוצים גיט ער מיך אַ. פרעג : 

-- זאָג נאַר, חייקע, פארװאָס האַסטו אין אַן אויפדערנאַכט 
אַװעקגעװאָרפן די קאַמוניסטישע מאַניפעסטן אויף דער גאַס ? 

איך בין געבליבן וי פאַרשטיינערט. דאָס האַרץ האָט מיר 
אַנגעהובן שטאַרק צו קלאַפּן און מיט אַ געדעמפטן קול האָב 
איך אַרוסגערעדט : 

-- נישט אמת... 

ער האָט זיך צעלאַכט : 

-- נאַרעלע. -- גיט ער אַ זאָג, -- דו וילסט פון מיר 
פאַרלייקענען ? איך בין פון דער געהיים-פּאַליצײַ. איך ייס 
אַפילן, װוּ דוּ האָסט זיי גענומען, און װער זענען די מענטשן, 
װאָס האָבן דיר געגעבן די מאַניפעסטן. אָבער שרעק זיך נישט, 
אַז דו וועסט זיין אַ װויל מיידעלע און װועסט טאָן, װאָס איך וויל, 
וועט אייך אַלעמען גאָרנישט שאדטן... 

-- װאָס זשע דאַרף איך טאָן ? --- פרעג איך. 

-- גאָרנישט -- זאָגט ער, מיר װועלן מאַכן ביידע אַ שפּיל... 
מיר װועלן זיצן ביים טיש, טאַקע ביי דיר אין דער היים, פאַר- 
ברענגען, עסן, טרינקען... איך װעל דיר געבן אויף קאַטאַװעס אַ 
קניפּעלע... דו װעסט זיך מאַכן כלומרשט, אַז עס טוט דיר וי 
און וועסט בעטן איך זאָל דיר מוחל זיין... און דו וועסט מיך בעטן, 
בעטן... 

-- טפו זאָלסטו װוערן! -- האָב איך אויסגעשריגן -- אַלע 
מיינע צרות אויף דיין קאָפּ און הענט און פיס ! 

איך האָב אים איבערגעלאָזט אויף דער גאַס און בין אַװעק 
אַהיים. 

אויף דער נאַכט -- ער איז דאַ! ער איז אַרײינגעקומען 
צו מיר אין צימער, אַן אױסגעפּוצטער, מיט אַ בוקעט בלומען 
אין דער האַנט. 

-- װער האָט דיך גערופן? -- זאָג איך. -- גי זיך, איך 
וויל מיט דיר נישט רעדן! 

-- חייקע, -- מאַכט ער, -- אין דיר האָב איך געפונען די 
פרוי, וועלכע קען באַפרידיקן מיין נשמה, וועלכע קען מיר געבן 
די ליבע װאָס איך באַגער... 

-- אַװעק פון מיינע אויגן! -- האָב איך היסטעריש אויס- 
געשריגן און געכאַפּט אַ װאַזע פון בלומען צו ווארפן אים אין 


קאָפּ, האָט ער מיך אָנגעכאַפּט ביי די הענט... איך האָב זיך מיט 

אים געראַנגלט... איך האָב אים נישט געקענט בייקומען.. ער 
האָט מיך געמוטשעט, געפּײיניקט מיין נשמה... נאַך יענער נאַכט, 
איז ער אַנטרונען געװאָרן, וי אין װאַסער אַרײן... 

איך װעל אייך דערציילן בקיצור. איך האָב פון אים געהאַט 
אַ קינד.. אַ יינגעלע.. דאָס איז געווען די איינציקע טרייסט 
אין מיין לעבן. איך פלעג נעמען דאָס קינד אויף די הענט, 
אויסקושן זיינע אייגעלעך און וויינען אויפן ביטערן גורל, װאָס 
דאָס לעבן האָט אונדז ביידע צוגעטיילט... אזוי זענען אַװעק דריי 
יאָר. איך האָב געאַרבעט און דערצויגן מיין קינד, און מיר האָט 
זיך אויסגעוויזן, אַז איך בין די גליקלעכסטע מוטער אין דער 
וועלט.... 

אין אַ געוויסן טאָג איז דער תלין מיינער ווידער געקומען. 
ער איז געווען אָנגעטאָן אין אַ מונדיר, אַ גאַנצער טשינאַװֹניק. 
ווען איך האָב אים דערזען, איז מיר פינצטער געװאָרן אין די 
אויגן. איך האָב מיך קוים איינגעהאַלטן אויף די פיס, איך זאָל 
נישט פאַלן אין חלשות. 

-- װאָס ביסטו געקומען? -- האָב איך אַרױסגערעדט מיט 
אַ ציטעריק קול. 

-- איך בין געקומען -- מאַכט ער -- זען מיין קינד און דיך. 

-- וו ביסטו ביז איצט געװען? -- פרעג איך. 

-- דאָס איז אַ סוד! -- זאָגט ער -- מיר, מענטשן פון דער 
געהיים-פּאַליצײ, דעקן נישט אויף די ערטער, וו מיר געפינען 
זיך. איך װעל דאָ זיצן עטלעכע טעג און ביי דער געלעגנהייט, 
וועלן מיר טאַקע אַ ביסעלע צולעבן... 

איך האָב געקוקט אויף אים מיט עקל און האָב געהאַט 
אַ שטאַרקן חשק אים אױיסדראַפּען די אויגן. 

-- פאַרנעם זיך פון דאַנעט! -- האָב איך אויסגעשריגן -- 
איך זאָל דיין הינטישע צורה נישט זען, מערדער ! 

ער האָט מיר געגעבן אַ קוק גלייך אין די אויגן און אַ זאָג 
געטאַן: : 

-- חייקע, איך בין נישט דער איציק פון אַ מאָל, אַ פּראַסטער 
אַגענט פון דער סיגוראנצע. איך בין איצט קאָמיסאַר. אַז דו 
װועסט מאַכן שטיק, ראַפּאַרטיר איך ווּ מען דאַרף, און מען 

װועט דיך, מיט אַלע דיינע חברים, די קאָמוניסטן,, אַרעסטירן. די 
מאַניפעסטן װאָס דו האָסט אַמאָל אַװעקגעװאָרפן אויף דער גאַס, 
זענען נאָך ביי מיר... 

-- נו, און עס װועט דִיר נישט וויי טאַן דאָס האַרץ װאָס דאָס 
קינד װעט בלייבן אויף הפקר ? -- גיב איך אַ פרעג. 

-- דאָס קינד איז מיינס. --- זאָגט ער, -- איך װעל עס 
נעמען צו זיך... 

ער איז אַװעקגעגאַנגען, און אויפן צווייטן טאָג האָט מען 
מיך און נאָך אַ סך חברה פון בריטשיווע אַרעסטירט. אַ יאַר בין 
איך געווען פארשפּאַרט אין דער תפיסה און די גאַנצע צייט האָט 
מען מיך געפאַרשט. מען האָט קיינעם נישט צוגעלאָזט צו מיר, 
און איך האָב זיך נישט געקענט דערוויסן וועגן דער לאַגע פון 
מיין קינד, 

נאַכן יאַר, נישט האָבנדיק קיין שום באַווייזן וועגן מיין 
שולד, האָט מען מיך באַפרײיט. דאָס קינד און דעם טאַטן זיינעם 
האָב איך שוין אין שטאָט נישט געטראָפן, . 

איך בין אַרומגעלאַָפן װי אַ משוגענע איבער די גאסן, 
נאָכגעפרעגט ביי מענטשן, אפשר ווייסן זיי עפעס פון מיין קינד. 
קיינער האָט מיר גאַרנישט געקענט זאָגן. איך בין געגאַנגען 
אין דער סיגוראַנצע, געיאַמערט, געקניט פאר די באַאַמטע, 
געבעטן, זיי זאָלן מיר זאָגן וו געפינט זיך זייער געהיים-אַגענט, 
דער קאָמיסאַר, וועלכער האָט ביי מיר צוגעראַבעװעט מיין קינד, 
זי האָבן געלאַכט און מיך אַװעקגעטריבן, | 

עס זענען אַװעק 16 יאָר און איך האָב נישט געװוּסט װאָס 
מיט מיין קינד האָט פּאַסירט. נעכטן איז געקומען צו מיר אַ 
פּױער, אַ מאַלדאַװאַן, און זאָגט צו מיר : 

-- איך האָב געהערט די געשיכטע מיט דיין קינד, יל איך 
דיר דערציילן: צוריק מיט 16 יאַר -- זאָגט ער -- האָב איך 
געדינט אַלס סאָלדאַט ביי די גראניטשערן אין סאראקע. ווען 
איך בין געשטאַנען אויף דער װאַך ביים דניעסטר, האָב איך 
געזען שפּאַצירן אַ יונגענמאַן, וועלכער האָט אויסגעזען צו 
זיין אַ ייד. ער האָט געפירט ביי דער האַנט אַ קליַן קינד, אַ 
יינגעלע. װען ער האָט זיך דערנענטערט צום בערגל, נעבן 

וועלדל, זענען פון דאָרטן אַרױס 3 מענטשן, אים פאַרכאַפּט און 
אַװעקגעשלעפּט אין וועלדל. דאָס קינד איז געבליבן אויפן ברעג. 
איך האָב אויסגעשאַסן. פון דער קאזארמע זענען אַרױסגעלאָפן 
באַװאָפּנטע סאַלדאַטן. מען האָט באַזוכט דאָס וועלדל, די געגנט 
אַרום און אַרום, אָבער מען האָט שוין דאָרט קיינעם נישט געפונען. 
די פאַרכאַפּערס האָבן מצליח געווען אַריבערפאָרן מיט אַ שיפל 
דעם דניעסטר און גרייכן צו יענער זייט ברעג. װי מיר האָבן 
זיך דערװוּסט, זענען דאָס געװען באַלשעװיסטישע שפּיאָנען, 
וועלכע האַבן נאַכגעפאַרשט דעם יונגנמאַן, און אים פאַרכאַפּט, 
ווייל ער האָט געדינט אין דער געהיים- פּאָליצײ און האָט שטאַרק 
דערקוטשעט די קאַמוניסטן, וועלכע האָבן געפירט אַן אומלעגאלע 
טעטיקייט אין רומעניע, 

דאָס פאַרלאַזטע יידישע קינד האָבן מיר פאַרהאַלטן ביי אונדז 
אין קאזארמע און באַפױלן אין שטאָט, אַז ער עס ווייסט עפּעס 
וועגן דעם קינד, זאָל קומען אונדז מעלדן. עס איז קיינער נישט 
געקומען, 

גראַד דעמאַלט האָט זיך באַפרייט פון מיליטער-דינסט אַ 
יידישער סאָלדאַט פון די גראַניטשערן. ער האָט פון רחמנות 
גענומען דאָס קינד און אַװועקגעפירט מיט זיך קיין זגאָריצע, װוּ 
עס האָבן געװווינט די עלטערן פון סאַלדאַט... 

-- איצט, מיינע ליבע, -- האָט פאַרענדיקט די יידענע -- 
פְאַר איך. טאַקע קיין זגאָריצע, אפשר װעל איך מיך עפּעס 
דערוויסן וועגן מיין קינד. 

--- טפּראַ-אַדאַדאַ!!! -- האָט אויסגעשריגן בערעלע שמיי- 
סער, האָט געגעבן מיטן גאַנצן כוח אַ פאַרהאַלט די פערד, 
אַראָפּגעשפּרונגען פון דער קאָזלע און צוגעלאָפּן צו דער יידענע. 
זיין פּנים איז געווען בלאַס, די אויגן האַבן געקוקט דערשראַקן 
און מיַט אַ ציטערדיק קול האַט ער אויסגערעדט : 

-- דער פּױער האָט אייך געזאָגט אַז דאָס קינד האָט גענומען 
אַ סאַלדאַט און אַוועקגעפירט קיין זגאָריצע ? יאָקל באַלעגאַלע, 
וועלכער האַט מיך אויפגעכאַװעט און געמאַכט פאַר זיין שמייסער, 
האָט. מיר דערציילט, אַז ער האָט מיך גענומען ווען איך בין 
געווען אַ קליין קינד, ביי אַ יידישן סאַלדאַט ועלכער האַט 

געבראַכט דאָס קינד פון סאראקע קיין זגאָריצע... זאָגט מיר, איך 
בעט אייך... וי אַזױ הייסט אייער קינד ?... 

-- בערעלע.., 

-- מאַמע!!! איך בין בערעלע! דיין קינד !... -- האָט אויס- 
געשריגן בערעלע שמייסער און האָט אויסגעבראַכן אין אַ געוויין : 
--- וויי איז מיר! -- האָט ער גערעדט דורך טרערן -- איך האָב 
באַלײדיקט מיין מאַמען! איך האָב נישט געװאָלט מיין מאַמען 
אַרויפנעמען אויפן שליטן... מיין טייערע מאַמע !... יידן, שטעכט 
אין מיר אַרײן אַ מעסער! פאַרשטיינערט מיך, איך האָב חוזק 
געמאַכט פון מיין מאַמען !... 

די יידענע האָט זיך אויפגעהויבן פון איר אָרט, צוגעגאנגען 
צו בערעלע שמייסער, אָנגענומען מיט ביידע הענט זיין קאָפּ 
און אים אַרײינגעקוקט אין פּנים. 

-- יאָ... -- האָט זי שטיל אַרױסגערעדט, וי פאַר זיך -- 
דאָס זענען זיינע אייגעלעך... אָט אַזױ נאָך דער סימן אויף דער 
באַק, ווען ער האָט זיך אַ שטאַך געטאַן מיט אַ גאָפּל... געווען אַ 
פּיצעלע, נישט געטראָפן צום מויל.. איך האָב דיך געפונען, 
בערעלע, מיין קינד... נו, שאַ, שאַ, וויין נישט.. דיין מאַמע 
איז דיר מוחל... עס זאָל מיר זיין פאַר דיין קאָפּ... 

די יידענע איז אַנידערגעפאלן און פאַרלוירן איר באַװוסטזײין... 


בערעלע איז שוין נישט קיין שמייסער. ער איז פון לאַנג אַ 
באַלעגאַלע ביי זיך אַלײן. ער האָט אַ גוטן װאָגן און צויי 
וואזשנע שקאַפּעס. ער טראָגט אַ באָרד, און מען האַלט פון אים 
אין שטאָט אַ גוואלד! ער איז דער איינציקער באַלעגאָלע, װאָס 
זידלט נישט, רעדט שיין מיט די פאַרשוינען, און אַז עס קומט 
אים אַ מאָל אויס פירן אין זיין װאָגן אַן אַלטן יידן, אָדער אן 
אַלטע יידענע, גיט ער זיי אָפּ די בעסטע פּלעצער און האָט אין 
זין אָנצושטופּן די ערטער מיט װאָס מער שטרוי, אַז עס זאָל זיי 
זיין ווייך צו זיצן... 

יום-כיפור, נאָך נעילה, טוט ער אויס דעם טלית, נעמט דעם 
מחזור און גרייט זיך אַרױסצוגײן פון דער שול. אַז מען פרעגט 
אים : 

-- ר' בערל, װאָס איילט איר זֹיך ? איר ווילט נישט הערן 
די לעצטע תקיעה ? 

גיט ער אַ זאָג : 

-- גאָט װעט מיר מוחל זיין. איך מוז אַרויפגיין אין דער 
ווייבערשער שול, אַראָפּנעמען מיין מאַמעלע פון די טרעפּ, 
שפּעטער װעט מען זיך אַנהױבן צו שטפּן, און זי קען נאָך, 
חלילה, פאַלן. זי איז שוין אַלט און זעט נישט אַזױ גוט... 

ער נעמט אַראָפּ די אַלטיטשקע פון די טרעפּ און, פול מיט 
ליבשאַפט, טראָט ביי טראָט, פירט ער אָפּ די מוטער אַהיײם... 

